



కార్మిక లోకం

మాసపత్రిక

• సంచిక : 05

సంపుటి : 33

మే - 2019

రూ.10/-



మేడే

ఎరుపెక్కిన ప్రపంచం



శ్రమ జీవుల నేత కా॥పుచ్చలపల్లి సుందరయ్య

భారత దేశ కార్మికులకు ప్రత్యేకించి సిఐటియు సభ్యులకు మే నెలకు వీడదీయలేని సంబంధం ఉంది. ప్రపంచ కార్మిక పోరాట దీక్షా దినం మేదే. ఒకటో తేదీన జరుపుకుంటాము. కార్మికోద్యమంతో మమేకమైన మహానేత నిరాడంబరుడు, ఆదర్శ ప్రజానాయకుడు, ప్రజల మనిషి కా॥పుచ్చలపల్లిసుందరయ్య మే 1వ తేదీన జన్మించారు. ఈ నెలలోనే మే 19న మరణించారు. మే 1 కార్మికదినోత్సవంతో పాటు జయంతి, వర్ధంతి ఈ నెలలోనే జరుపుకుంటాము.

కష్టజీవుల ప్రియతమ నాయకుడు కా॥సుందరయ్య 1913, మే 1వ తేదీన నెల్లూరు జిల్లా అలగాని పాడులో జన్మించారు. పుట్టింది భూస్వామ్య కుటుంబంలో అయినా, తమ గ్రామంలో వ్యవసాయ కార్మికులు పడుతున్న కష్టాలను కళ్లారా చూసి వారిని సంఘటితం చేసే ప్రయత్నం చేశారు. కులం పేరిట కష్ట జీవులను వివక్షతకు గురి చేయడాన్ని నిరసిస్తూ సహ బంతి భోజనాలు ఏర్పాటు చేశారు. రైతులను ఐక్యం చేయడానికి అఖిల భారత కిసాన్ సభను ప్రారంభించారు. బ్రిటీష్ సామ్రాజ్యవాదానికి వ్యతిరేకంగా జరిగిన పోరాటంలో జైలు శిక్షను అనుభవించారు.

బ్రిటీష్ పాలన పోవటంతోటే మనదేశ ప్రజలు సమస్యలు పరిష్కారం కావని గమనించారు. సమ సమాజ స్థాపనకు పోరాటం కొనసాగించాలని భావించిన సుందరయ్య కార్మికవర్గ పార్టీ స్థాపనకు కృషి చేశారు. నిజాం నవాబుకు వ్యతిరేకంగా సాగిన తెలంగాణా సాయుధ పోరాటానికి నాయకత్వం వహించారు.

1952-55 మధ్య కాలంలో రాజ్యసభ సభ్యునిగా, 1955-67, 1978-83 మధ్య కాలంలో రాష్ట్ర శాసన సభ సభ్యునిగా చట్ట సభల్లో బాధ్యతలు నిర్వహించారు. సుందరయ్య చట్ట సభలకు సైకిల్ పై వెళ్లిన ప్రజా ప్రతినిధి. కుటుంబ ఆస్థిలో తన వాటాను అమ్మివేసి ప్రజా ఉద్యమాల నిర్మాణానికి వెచ్చించిన మహా మనీషి. పార్లమెంట్ అసెంబ్లీలో ప్రతిపక్ష నాయకునిగా ఆయన చేసిన ప్రసంగాలు, ఆయా ప్రజా సమస్యలపై చేసిన నిర్దిష్ట అధ్యయనం, వివరాలు, సమాచారం ఉండటంతోపాటు పరిష్కార మార్గాలు సూచించేవి.

రాజ్యసభ సభ్యునిగా ఉన్న కాలంలో ఆనాడు బ్యాంకు ఉద్యోగులకు అనుకూలంగా ఉన్న అవార్డుని సవరించాలని ప్రభుత్వం ప్రయత్నిస్తే, పోరాటాలకు అండగా నిలబడి ఆ ప్రతిపాదన విరమింప చేశారు. 1952 ప్రావిడెంట్ ఫండ్ చట్ట రూపకల్పనలో అవసరమైన సూచనలు ఇచ్చి కార్మికులకు మేలు

చేసే పాత్ర నిర్వహించారు. భాషా ప్రయుక్త, రాష్ట్రాల పునర్వ్యవస్థీకరణ పై పార్లమెంట్లో మంచి పాత్ర వహించారు.

శాసన సభ్యునిగా ఉన్న కాలంలో మన దేశంలో రాష్ట్రంలో దామాషా పద్ధతిన ఎన్నికలు జరగాలని కోరేవారు. మన రాష్ట్రంలో వ్యవసాయ కూలీలు ఏటా 90 రోజులు పనులు లేక, పస్తులుంటుంటే ఆ ఏడు వారు పండించిన పంటను ఇతర రాష్ట్రాలకు లాభాలకు అమ్ముకోటాన్ని ఆయన నిరసించారు. లోప భూయిష్టంగా ఉన్న ధరల సూచికను సరి చేయటానికి కృషి చేశారు. కష్ట జీవుల అవసరాలు తీర్చటానికి ప్రత్యేకంగా చెక్డిపోలు పెట్టాలని ఆ రోజుల్లో డిమాండ్ చేశారు. పనులు కల్పించడంతో పాటు, కరవు భత్యం కూడా ప్రభుత్వం ఇవ్వాలనేవారు.



ఇతర రాష్ట్రాల పారిశ్రామిక కార్మికులకు మన రాష్ట్రంలోని పారిశ్రామిక కార్మికులకు ఉపాధిలో ఉన్న తేడా, వేతనాల్లో ఉన్న తేడా గణాంకాలతో వివరించి ప్రభుత్వం కార్మికులకు మేలు చేసేట్లు నిర్మాణాత్మక ప్రతిపాదనలు చేశారు. 1960లలో మన ఉమ్మడి రాష్ట్రం లోని బస్సు రవాణా జాతీయం చేయాలని డిమాండ్ చేశారు. చేనేత కార్మికులు, గీత కార్మికులు సమస్యలు అసెంబ్లీలో ప్రస్తావించి పరిష్కారానికి కృషి చేశారు. భారత కార్మిక మహాసభ అంగీకరించిన కార్మిక కనీస అవసరాలు తీర్చాలని, కనీస వేతనం ఇవ్వాలని అసెంబ్లీలో డిమాండ్ చేశారు. సంవత్సరాల తరబడి ప్రభుత్వ డిపార్ట్మెంట్లో పని చేస్తున్న వారిని పర్మినెంట్ చెయ్యటానికి కృషి చేశారు.

సుందరయ్య తన ప్రసంగాలతో, రచనలతో కష్ట జీవులను చైతన్యపరిచారు. కార్యకర్తలతో మంచి సంబంధాలు కలిగి ఉండేవారు. కార్యకర్తల పరిస్థితులు గమనించి తక్షణ సమస్యలు పరిష్కరించుకోవటానికి తగు సూచనలు చేసి, వారిలో విశ్వాసం కల్పించేవారు. కార్యకర్తలతో ఎక్కువ మాట్లాడేందుకు, సభయం గడిపేందుకు ఇష్టపడే సుందరయ్య, వాస్తవ పరిస్థితులు తెలుసుకోకుండా నాయకులు ఆదేశాలు ఇవ్వడం సరికాదనేవారు. దివిసీమ తుఫాన్, కృష్ణా కాలువ పూడికతీత వంటి సందర్భాల్లో ఆయన ప్రత్యక్ష పాత్ర అనుసరణీయం. 1985 మే 19న కన్ను మూశారు. సిఐటియు స్వర్ణోత్సవంలో అడుగడుతున్న తరుణంలో ఏ సమసమాజ స్థాపనకై కా॥సుందరయ్య బాటలు వేశారో ఆ బాటలో లక్ష్య సాధనకై ముందుకు సాగటమే ఆ మహానాయకునికి మనం ఇచ్చిన నివాళి.

కార్తీక లోకం

సి.వి.టి.యు. ఆంధ్రప్రదేశ్ కమిటీ మాసపత్రిక

సంపుటి : 33
సంచిక : 5
విడి ప్రతి వెల : రూ. 10/-
సం. చందా : రూ. 100/-

విషయసూచిక

సంపాదకీయం	3
బొమ్మలు చెప్పిన కథ	4
ఈ మాసం కవిత	5
డాక్టర్ డాక్టర్	6
వినిమయ ధరల సూచిక	7
కవర్ పేజీ కథనం	8, 9
రెండు తరాలకు కులం లేదు	10
అంతర్జాతీయం	11, 12
జాతీయం	13, 14
కారల్ మార్క్స్	15
కనీస వేతనం	16, 17
మధ్యపేజీ కథనం	18, 19, 20
శ్రామిక మహిళ	21, 22
ఉద్యమ వార్తలు	23, 29
సినిమీయు మేడే ప్రణాళిక	30, 31, 32
ఈ మాసం కథ	33
సినిమా సమీక్ష	34

అడ్రస్ :

నందూరి ప్రసాదరావు భవన్,
24-24-14, రజకవీధి,
దుర్గాపురం, విజయవాడ-3

ఫోన్ : 9490098022 - 0866-2442988

ఎడిటర్ : ఎం.వి.గౌరవర్

వర్కింగ్ ఎడిటర్ : కె.స్వరూపరాణి

ఎడిటోరియల్ బోర్డు :

పి. అజయ్ కుమార్,

కె.ఉమామహేశ్వరరావు,

ఎం.వి.సుధాకర్,

కె.సత్యరంజన్, జి.వి.రంగారెడ్డి

మేనేజరియల్ బోర్డు

మేనేజర్ : యం.బాలకాశి

సభ్యులు : కె.సురేష్

సంపాదకీయం

రైతు విత్తన హక్కు పై దాడి

గుజరాత్ రాష్ట్రంలో పెప్పీ కంపెనీ రైతులపై రణానికి సిద్ధమయ్యింది. అదేమంటే 'చట్టం' అంటోంది. "పెప్పీ కో ఇండియా హోల్డింగ్ ఎఫ్ ఎల్ 2027" అని పిలవబడే బంగాళాదుంప రకాలను PPV@FRA చట్టం కింద నమోదు చేసుకున్నాం. కాబట్టి తన అనుమతి లేకుండా ఎవరూ పండించడానికి వీలేదని పెప్పీ కంపెనీ అంటోంది. ఈ బంగాళా దుంపలను ప్రత్యేకంగా "లే" పేరుతో చిప్స్ తయారీకి పెప్పీ కంపెనీ వాడుకుంటోంది. ప్రైవేటు డిటెక్టివులను నియమించి రైతుల పంటలపై గూఢచర్యలు జరిపింది. బంగాళాదుంపలను పండించే రైతుల వివరాలు సేకరించి కేసులు పెడుతోంది. అహ్మదాబాద్ వద్ద ముగ్గురు రైతులు FL 2027 అని పిలవబడే బంగాళాదుంప రకాలను లైసెన్స్ లేకుండా పండించటం పెప్పీ కంపెనీ హక్కులను ఉల్లంఘించడమేననీ, చట్ట విరుద్ధమనీ కేసులు నమోదు చేసింది. కంపెనీ హక్కులను ఉల్లంఘించినందుకు రైతులు ఎకరానికి కోటి ఐదు లక్షల రూపాయలను నష్టపరిహారంగా కంపెనీకి చెల్లించాలని కోర్టులో కేసు వేశారు.

వీనంతా 3, 4 ఎకరాల చొప్పున సాగుచేసుకుంటున్న చిన్న రైతులు. తమ పంటలో వచ్చిన మంచి విత్తనాలను దాచుకుని, ఆ విత్తనాలను నాటుకుని పంటను పండించుకుంటూ వుండగా ప్రైవేటు డిటెక్టివులు పంటను కొనే దళారీల వేషంలో వచ్చి శాంపుల్స్ తీసుకున్నారు. రహస్యంగా వీడియోలు చిత్రీకరించి అహ్మదాబాద్ కోర్టులో కేసు వేశారు. కోటి ఐదు లక్షల రూపాయలను నష్టపరిహారంగా కంపెనీకి చెల్లించాలంటున్నారు. ఏప్రిల్ 26న కేసు విచారణ. రైతులకు ఎక్స్ పార్టీ డిక్రీ ఇచ్చారు. మధ్యంతర ఉత్తర్వుల అమలుకు కమీషనర్ ను నియమించి, శాంపుల్స్ తీసి లాబొరేటరీకి పంపాలన్నారు. కమీషనరుకు పోలీసు రక్షణను కూడా కల్పించారు.


2018 సంవత్సరం నుండి 9 మంది రైతులపై కేసులు పెట్టారు. PVP ప్లాంట్ వెరైటీ ప్రొటెక్షన్ చట్ట ప్రకారం రైతులకు పంట విత్తనాలపై కొన్ని ప్రత్యేక హక్కులున్నాయి. బ్రాండెడ్ విత్తనాలు అమ్మనంతకాలం ఏ విత్తనాలనైనా రైతులు సాగుచేసుకోవడానికి, ఇతరులతో పంచుకోవడానికి, అమ్ముకోవడానికి అవకాశంవున్న సంగతిని విస్మరిస్తున్నారు.

వేల కోట్ల రూపాయలకు అధిపతులయిన పెప్పీ, మాన్ శాంట్, బేయర్ లాటి బడా బడా కంపెనీల కోర్టు లిటిగేషన్లను సామాన్య రైతులు ఎలా ఎదుర్కోగలరు? స్థానికంగా విత్తనాలు కొనుక్కుని, పంట వేసుకుని, తరువాత సంవత్సరంలో తన పంటలోని తన విత్తనాన్ని సాగుచేసుకోవటం అపరాధం అంటున్న చట్టాలను ఎవరు చేశారు? ఆరుగాలం కష్టపడి దేశ ప్రజల తిండికి పండించడమే నేరమా? పెప్పీ, మాన్ శాంట్, బేయర్ లాటి బడా బడా కంపెనీ విత్తన వ్యాపారం లోకి రాక పూర్వం రైతులు విత్తనాలు తయారు చేసుకోడానికి, నిల్వ చేసుకోడానికి, అమ్ముకోడానికి ప్రపంచంలో ఎక్కడా ఏవిధమైన అడ్డంకులూ లేవు. విత్తన కంపెనీలు బలోపేతమై, ప్రభుత్వాలను శాసించే స్థాయికి ఎదిగిన తరువాత, తమకు అనుకూలమైన చట్టాలను చేయించుకుని, రైతుల పొట్టలను కొట్టి లెక్కలేనంత సంపదను పొందుతున్నాయి. "పంటలో తీసిన విత్తనం మాదే" అని ప్రపంచవ్యాప్తంగా రైతులు తిరగబడుతున్నారు. పంట నుండి విత్తనాన్ని తయారుచేసుకునే హక్కును నిలబెట్టు కుంటున్నారు.

1) గుజరాత్ లో బంగాళాదుంప రైతులపై దుర్మార్గ కేసులు ఎత్తివేయాలని రైతులు సమైక్య పోరాటం సాగించాలి. 2) విత్తన స్వాతంత్ర్యాన్ని కాపాడుకోవాలి. 3) పెప్పీ కంపెనీ రైతువ్యతిరేక విధానాలపై, కూల్ డ్రింకులపైనా సమగ్ర విచారణ జరపాలి. 4) పెప్పీ కంపెనీ ఉత్పత్తులను బహిష్కరించాలి. దేశవ్యాప్తంగా సినిమీయు, రైతు, వ్యవసాయ కార్మిక సంఘాలు పోరాటాల ఫలితంగా పెప్పీ కంపెనీ రైతులపై పెట్టిన కేసులను ఉపసంహరించుకుంది.



ఏముందో తెలుసుకునేదాకా వదులరటు సార్!



• ఆ ఆకారం ఓ ఆడవి...
• అదే కనిపించింది వాడి కళ్ళకి
• ఆ ఆడతనాన్ని అందుకోవాలన్నదే
• ఆ డేగ కళ్ళ ఆశ

ఈనిశిలో ఓ వేడి పొందు కావాలన్నదే
వాడి పైశాచిక వాంఛ
ఆ క్షణం వాడు మనిషిని మరిచాడు.
కామ ప్రకోపిత కాంక్షతో పశువయ్యాడు.
గూడు, నీడ లేని ఆ వెర్రి దేహాన్ని
ఆబగా కబళించాడు.

జరిగింది గ్రహించలేని ఆ శరీరం
కాలంతో కబిలి పోతూనే ఉంది.

రోజులు, వారాలు, నెలల్లో
ఆ అమాయక జీవిలో నిండుకున్నాయి.
అపస్వరకంగా... అద్దంగా
రోడ్డున పడున్న నెత్తురు గుడ్డునీ,
నీడలేని ఆ ఆడతనాన్నీ...
అడుగుంటని మానవత్వం
ఆసుపత్రికి చేర్చింది.

చిత్రంగా... అక్కడ మరో ప్రాణి వెలుగు చూసింది.
తెలివిలోకొచ్చిన ఆ “పిచ్చితల్లి”
తనకు జరిగిందేదీ తెలియక
వెర్రి చూపుల భీతహరిణై...
జనారణ్యాన ఒంటరిగా...
నిస్సహాయంగా... నిరాధారంగా...||

- లలిత కోపల్లి

చిమ్మ చీకటి

అందరూ ఏం మాట్లాడటానికి
భయపడుతున్నారో
దాని గురించి మీరు తప్పకుండా రాయాలి
గతంలో ఎన్నడూ లేనంతగా
ఆ రాత్రి చిమ్మ చీకటి కమ్ముకుందని రాయండి

నిగ్గుమాలిన విషయాల గురించి
రాసిన మీ కలాన్ని విసిరేయండి
గుండె నెత్తురులో ముంచి
నిజమైన కలం గర్జించేలా రాయండి

మిమ్మల్ని బంధించి ఉంచిన
సంకుచిత వలయాలన్నిటినీ ఛేదించండి

కొత్త సృష్టి కోసం తెరచుకున్న
ఆకాశాల కిందకు పచ్చి రాయండి
బన పత్రికల్లో స్థానం
దొరకని సంఘటనలు
ప్రతి రోజూ ప్రతి చోటా
జరుగుతున్నాయని రాయండి



ఈ తోటకు మళ్ళీ వసంతం
రావడాన్ని చూడాలనుకుంటే
ప్రతి కొమ్మ నుంచీ, ప్రతి ఆకు నుంచీ
బగ్గరగా ఫలవాలని రాయండి

- కవి జావేద్ అక్తర్ కవిత



మహిళలకు ప్రాణాంతకం ఈ ఎనిమిది!

ఇంట్లోవారందరి ఆరోగ్యం గురించి అహర్నిశలూ తాపత్రయ పడుతుంది 'ఆమె'. ఎవరికి ఏ అనారోగ్య సమస్య ఎదురైనా వారికంటే తనే ఎక్కువగా బాధపడుతుంది. తన శరీరానికి కావల్సిన విశ్రాంతి, ఆహారం, శక్తి వేటి గురించీ ఆమె లెక్క చేయదు. తన కుటుంబ ఆరోగ్యం, సంతోషమే తన సంతోషంగా జీవిస్తుంది. కానీ, చివరకు తనకు తెలియకుండానే ఆమె శరీరం అనారోగ్యంపాలై తన వారికి శాశ్వతంగా దూరమవుతుంది. తాత్కాలిక విశ్రాంతి తీసుకోని ఆమె శరీరం శాశ్వతనిద్రలోకి జారుకుంటుంది. అవును... ఆమె అంత త్వరగా మరణించేందుకు కారణాలు అనేకం. ఇది ఎంతో మంది నిపుణులు నిర్ధారించిన నిజం.

ప్రపంచవ్యాప్తంగా ఇటీవల జరిపిన కొన్ని పరిశోధనల్లో



Women's Health Matters●

పురుషుల కంటే మహిళలు చాలా త్వరగా మరణిస్తారని నిర్ధారిస్తున్నారు. ఎందుకంటే వీరిలో 8 రకాల వ్యాధులు చాలా త్వరగా మరణానికి కారణం అవుతున్నాయని వెల్లడిస్తున్నారు.

కారణాలు అనేకం!

ప్రపంచంలో రెండు మిలియన్ల కంటే ఎక్కువగా బ్రెస్ట్ ఓవేరియన్ కేన్సర్ తో పోరాడుతున్నారు. ఇందులో అతి భయంకరమైన విషయం ఏంటంటే, కొంతకాలం నుంచి మహిళలు ఎక్కువగా డయాబెటిస్ కు గురవుతున్నారు. ఇది ప్రాణాంతకంగా మారుతోంది. అనీమియా కూడా మరణానికి కారణమవుతోంది. ఇలాంటి ప్రాణాంతకమవుతోంది. వ్యాధులతో పోరాడాలన్నా, మరికొంత కాలం జీవించాలన్నా అనేక ట్రీట్ మెంట్లు ఇప్పుడు అందుబాటులో ఉన్నాయి. కొన్ని విషయాల్లో, హెం రామెడిసిన్ కూడా సహాయపడతాయి. అయితే హెం రామెడిసిన్, వ్యాధులను ప్రారంభ దశలో కనుగొన్నప్పుడు ఉపయోగించడం వల్ల కొంతవరకూ నివారించుకోవచ్చు.

డాక్టర్... డాక్టర్...

25 ఏళ్లు దాటినప్పటి నుంచీ మహిళలు వారి ఆరోగ్యంపై శ్రద్ధ వహించాలి. ఎంత బిజీగా ఉన్నా ఎంతో కొంత సమయాన్ని తమ ఆరోగ్యం కోసం సమయాన్ని కేటాయించాలి. మరి మహిళల్లో ప్రాణాంతకంగా మారే కొన్ని వ్యాధులేమిటో చూద్దాం.

1. హార్ట్ డిసీజ్: మహిళల్లో 38 శాతం మంది మొదటి హార్ట్ అటాక్ సమయంలోనే మరణిస్తున్నట్లు పరిశోధనలు వెల్లడిస్తున్నాయి. ధూమపానం అలవాటు ఉన్న మహిళల్లో హార్ట్ లో బ్లాక్స్ ఏర్పడి తద్వారా హార్ట్ అటాక్, గుండె సంబంధ వ్యాధులకు కారణం అవుతున్నాయి.

2. బ్రెస్ట్ కేన్సర్: మహిళలు 35 సంవత్సరాల తర్వాత మామోగ్రామ్ టెస్టును తప్పకుండా చేయించుకోవాలి. దీనివల్ల బ్రెస్ట్ హెల్త్ గా ఉందా లేదా అనే విషయం తెలుస్తుంది. 23 ఏళ్ల తర్వాత ప్రతి ఒక్క మహిళ సెల్ఫ్ చెక్ చేసుకోవడం చాలా అవసరం. బ్రెస్ట్ లో అసాధారణ కణుతులు గమనించిన ట్లయితే అది బ్రెస్ట్ కేన్సర్ కు ప్రారంభ చిహ్నంగా గుర్తించాలి.

3. సర్వైకల్ కేన్సర్: సర్విక్స్ లోని కణాల్లో కేన్సర్ కణుతులు ఏర్పడతాయి. మహిళలు మల్టీపుల్ సెక్సువల్ సంబంధాల్ని కలిగి ఉండటం సర్వైకల్ కేన్సర్ డెవలప్ మెంట్ కు కారణమవుతుంది. దీనికి ఎలాంటి లక్షణాలుండవు. కేన్సర్ పూర్తిగా ఫార్మ్ అయిన తర్వాత లక్షణాలు కనబడతాయి.

4. ఓవేరియన్ కేన్సర్: ఓవేరియన్ కేన్సర్ ఓవరీస్ లో వస్తుంది. మహిళల్లో వచ్చే అత్యంత ముఖ్యమైన కేన్సర్ ఇది. ప్రపంచంలో కొన్ని మిలియన్ల సంఖ్యలో ఈ కేన్సర్ బారిన పడుతున్నారు. ఓవేరియన్ కేన్సర్ కు ప్రారంభ చిహ్నాలేవీ లేవు.

5. డిప్రెషన్: సోషల్ సిగ్నా వల్ల చాలామంది మహిళలు ఆత్మహత్యకు పాల్పడుతున్నారు. అందుకు కారణం డిప్రెషన్, వర్క్ ఫీల్డ్ లో నిస్సహాయస్థితి, ఇంట్లో, బయటా డామినేటెడ్ పరిస్థితులు ఇందుకు కారణం అవుతాయి.

6. డయాబెటిస్: మహిళల్లో 28 ఏళ్ల తర్వాత టైప్ 2 డయాబెటిస్ చాలా సాధారణమైపోయింది. ఆరోగ్యకరమైన జీవనశైలిని బ్యాలెన్స్ చేయలేనివారిలో ఇది ఎక్కువగా కనిపిస్తుంది.

7. కిడ్నీ సమస్యలు: హై బ్లడ్ ప్రెషర్, హార్ట్ సమస్యలు ప్రతి కుటుంబంలో ఎవరికో ఒకరికి ఉంటున్నాయి. మహిళల్లో కిడ్నీ వ్యాధులు కూడా సాధారణంగా మారాయి. కిడ్నీ వ్యాధి ప్రారంభ లక్షణాలు బ్లీక్, యూరిన్ బ్లడ్ టెస్ట్ వల్ల తెలుసుకోవచ్చు.

8. అనీమియా: అనీమియాకు కారణాలు అనేకం. ప్రతి ముగ్గురిలో ఒకరు ఉండాల్సిన బిరువు కంటే తక్కువగా లేదా అధికంగా ఉండటం కూడా అనీమియాకు కారణం అవుతుంది. ఈ హెల్త్ సమస్య గర్భవతుల్లో, ఫీటస్ లో ఇతర సమస్యలకు దారితీస్తుంది.

వినిమయ ధరల సూచిక (బేస్ 2001=100) 2018

సెంటర్ సిరీస్	డిసెంబర్	జనవరి	ఫిబ్రవరి	మార్చి
ఆల్ ఇండియా	301	307	307	309
గుంటూరు	284	288	287	288
విశాఖపట్నం	289	292	291	290
విజయవాడ	288	292	291	291
హైదరాబాద్	255	257	257	258
రాష్ట్ర సిరీస్	అక్టోబర్	నవంబర్	డిసెంబర్	జనవరి
విజయనగరం	306	307	308	312
రాజమండ్రి	312	312	313	316
జగ్గయ్యపేట	328	329	329	334
తిరుపతి	298	299	300	305
ఏ.పి	298	299	300	304

రింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
విజయవాడ	-	-	4.28
విజయనగరం	-	-	3.93
కాకినాడ	2.55	1.81	4.26
జగ్గయ్యపేట	-	-	4.28
తిరుపతి	-	-	4.57

పాఠకులకు విజ్ఞప్తి

'కార్మికలోకం'పై మీ స్పందనను ఆహ్వానిస్తున్నాం. పత్రికలోని వ్యాసాలు, వార్తలు, వ్యాఖ్యలపై మీ అభిప్రాయాలు నిర్మోహమాటంగా రాసి పత్రిక అభివృద్ధికి సహకరించాలని విజ్ఞప్తి చేస్తున్నాం. లేఖలతో పాటు తాజా పాస్‌పోర్ట్ సైజ్ ఫోటో కూడా పంపగలరు.

అడ్రస్ : నందూరి ప్రసాదరావు భవన్, 24-24-14, రజకవీధి, దుర్గాపురం, విజయవాడ-520003.

ఫోన్ : 9494899322, 9490098022, e-mail : karmikalokam@gmail.com,

సర్క్యులేషన్ వివరాలకు సంప్రదించాల్సిన ఫోన్ నెంబర్లు:

9490098022, 9494899322

కొత్త చందాలు కట్టేవారు, పాతవి పునరుద్ధరించుకొనే వారు డబ్బును యూనియన్ బ్యాంక్, విజయవాడ పేరుతో పంపించగలరు.

Karmika Lokam A/c No. : 448802010000833
(IFSC : UBIN0534641), Governorpet Branch, Vijayawada.

రచయితలకు సూచన

'కార్మికలోకం' పత్రికకు

రచనలను ఆహ్వానిస్తున్నాం. కార్మికుల జీవితానికి సంబంధించిన కథలు, కవితలు, వాస్తవ జీవిత చిత్రణలు పంపించొచ్చు. కార్మికులను కదిలించే వాటికి ప్రాధాన్యత. రచనలను 20వ తేదీలోపు 'కార్మికలోకం' మెయిల్ లేదా పోస్టల్ అడ్రెస్‌కు పంపించ మనవి.

- ఎడిటర్

మేడే

కార్మిక లోకం కదం తొక్కిన రోజు... "మేడే"

బానిస బతుకుకు చరమ గీతం పాడిన రోజు... "మేడే"

పోరాటం ద్వారా హక్కులు దక్కుకాయని చాటిన రోజు... "మేడే"

రక్తాన్ని చిందించి 'ఐ' గంటల పని హక్కును సాదించుకున్న రోజు... "మేడే"

కార్మికుల తొలి విప్లవం... "మేడే"

ప్రపంచ కార్మికుల పండగ రోజు... "మేడే"

కార్మిక హక్కుల బీజా దినం... "మేడే"

కార్మిక వర్గానికి స్ఫూర్తినిచ్చేదే... "మేడే"

మనిషిని మనిషిగా బతక నివ్వడంకూ

ఎలుగెత్తి చాపే నిదానమే ... "మేడే"



మేడే నాడు ఎరుపెక్కిన ప్రపంచం

ఏప్రిల్ 30న వెనెజులాలో సైనిక కుట్రకు జరిగిన యత్నాల వెనుక అమెరికా ప్రభుత్వం, ఆ దేశ జాతీయ భద్రతా సలహాదారు జాన్ బోల్టన్ ఉన్నారని వెనెజులా అధ్యక్షుడు నికొలస్ మదురో వెల్లడించారు.

వెనెజులాపై వారు విజయం సాధించలేరని స్పష్టం చేశారు. బొలివేరియన్ విప్లవాన్ని, రాజ్యాంగాన్ని, జాతీయ స్వేచ్ఛను, ప్రజల హక్కులను కాపాడుకుంటూ వారికి మెరుగైన భవిష్యత్తును అందించాలన్న తమ స్థిర చిత్తాన్ని

అమెరికా అదే పనిగా తప్పుడు ప్రచారం చేస్తోందని, ఉద్రిక్తతలు రెచ్చగొట్టే ప్రమాదకరమైన దుష్ప్రచారాన్ని వెంటనే ఆపాలని, వెనెజులాలో శాంతికి భంగం వాటిల్లకుండా చూడాలని అంతర్జాతీయ సమాజాన్ని క్యూబా



ఈ కుట్రకు బాధ్యులైన అమెరికా ప్రభుత్వంపై సమగ్ర దర్యాప్తు చేపట్టాలని ఆయన డిమాండ్ చేశారు. అంతర్జాతీయ కార్మిక దినోత్సవంనాడు జరిగిన భారీ ర్యాలీని ఉద్దేశించి అధ్యక్షుడు మదురో ప్రసంగించారు. నాటి కుట్రకు అమెరికా జాతీయ భద్రతా సలహాదారు జాన్ బోల్టన్ నేతృత్వం వహించారని మదురో చెప్పారు. వెనెజులా ప్రజలు ముక్తకంఠంతో ఈ నేరగాళ్ల ముఠాను తిరస్కరించటం వల్లే ఈ కుట్ర విఫలమైందని ఆయన చెప్పారు. ప్రతిపక్షం పన్నిన మరో కుట్రను కూడా తాము విఫలం చేసినట్లు ఆయన వివరించారు.

దేశాన్ని కాపాడుకునేందుకు ప్రజలు- సైన్యం మధ్య అవిభాజ్యమైన ఐక్యత వుందన్న విషయాన్ని వెనెజులా ప్రతిపక్షం, దానికి వత్తాసు పలుకుతున్న అమెరికా ఎన్నటికీ అర్థం చేసుకోలేవని ఆయన వ్యాఖ్యానించారు. మాజీ అధ్యక్షుడు హ్యూగో ఛావెజ్ హయాంలో సైతం 2002 నుండి పన్నిన కుట్రలన్నింటినీ వెనెజులా ప్రజలు విఫలం చేశారని ఆయన గుర్తు చేశారు. ఎన్ని కుట్రలు పన్నినా

వారు అర్థం చేసుకోలేరని ఆయన దుయ్యబట్టారు.

అమెరికా అసత్య ప్రచారంపై క్యూబా నేత వెనెజులాలో మదురో ప్రభుత్వమే కూల్చివేసేందుకు అమెరికా ప్రభుత్వం బెదిరింపులు, కుట్రలను క్యూబా గర్వించింది.

కోరింది. క్యూబాలో వెనెజులా జోక్యం చేసుకుంటున్నందునే ఆ దేశంపై తాము పెద్దయెత్తున ఆంక్షలు విధించామన్న అమెరికా అధ్యక్షుడు ట్రంప్ వ్యాఖ్యలు శుద్ధ అబద్ధమని క్యూబా నేత మిగుయేల్ డియాజ్ కానెల్ టీవీట్ చేశారు. 'మీ అబద్ధపు ప్రచారాన్ని ఆపండి, ఇక చాలు' అని క్యూబా విదేశాంగ మంత్రి



వెనెజులాలో ఎలాంటి సైనిక చర్యలు చేపట్టడం కానీ, క్యూబన్ దళాలను అక్కడ మోహరించడం కానీ జరగలేదు. అయినా

బ్రూనో రోడ్రిగెజ్ పరీలా పేర్కొన్నారు. ట్రంప్ పచ్చి అబద్ధాలకోరు అని అమెరికన్ జాతీయ భద్రతా సలహాదారు బోల్టన్ చెప్పారు.

సిబిటియు రాష్ట్ర కమిటీ మే దినోత్సవాన్ని కార్మికుల హక్కుల సాధనకు పోరాట రూపంగా మే దినోత్సవాన్ని జరపాలని పిలుపునిచ్చింది. రాష్ట్రవ్యాప్తంగా సరేఘటిత, అసంఘటిత రంగాలు, స్కీం వర్కర్లు వాడ వాడలా ఎర్ర జెండాతో ప్రదర్శనలు, సభలు, జెండా ఆవిష్కరణలు జరిగాయి. విజయవాడలో 269 చోట్ల జరిగాయి. రాష్ట్ర ప్రధాన కార్యదర్శి ఎం.ఎ.గృహ పలు చోట్ల జరిగిన సభల్లో ప్రసంగిస్తూ పెట్టుబడిదారీ దేశాల్లో కార్మికులపై నేటికీ అణచివేత కొనసాగు తుందని, మోడీ తమ ఐదేళ్ల పాలనలో కార్పొరేట్ వ్యవస్థకు కొమ్ముకాసి కార్మిక హక్కులను కాలరాశారని విమర్శించారు. రానున్న కాలంలో కార్మికుల హక్కులు, చట్టాలు అమలు పై పోరాటాన్ని ఉధృతం చేయాలని పిలుపునిచ్చారు. విజయవాడ నగరంలో 269 సెంటర్స్లో జెండా ఆవిష్కరణలు జరిగాయి. రాష్ట్ర ఉపాధ్యక్షులు వి.ఉమామహేశ్వరరావు, రాష్ట్ర శ్రామిక మహిళా కన్వీనర్ కె.ధనలక్ష్మి, రాష్ట్ర కార్యదర్శి ఎన్.సి.హెచ్.శ్రీనివాస్, జిల్లా అధ్యక్షులు వెంకటేశ్వరరావు, పిల్లి నర్సింహారావు తదితరులు పాల్గొన్నారు. విశాఖ పట్టణంలో జరిగిన ర్యాలీ, బహిరంగ సభలో రాష్ట్ర అధ్యక్షులు సీహెచ్.నర్సింగరావు మాట్లాడుతూ చికాగో కార్మికుల స్ఫూర్తితో కార్మికులు సంఘటితంగా పోరాడితేనే హక్కులు సాధించుకోగలమని పిలుపునిచ్చారు. నగరంలో సుమారు 421 ప్రాంతాల్లో జెండాలు ఎగురవేశారు. జిల్లా, అధ్యక్ష కార్యదర్శులు ఆర్.ఎస్.వి.ఎస్. కుమార్, జగ్గునాయుడు, మున్సిపల్ నాయకులు పి.వెంకటరెడ్డి, శ్రామిక మహిళా నాయకురాలు మణి, స్టీల్ ప్లాంట్ నాయకుడు అయోధ్య తదితరులు పాల్గొన్నారు.

విశాఖ రూరల్లో 245 కేంద్రాల్లో జెండా ఆవిష్కరణలు జరిగాయి. విజయ నగరం జిల్లాలో 80 చోట్ల జెండా ఆవిష్కరణలు జరిగాయి. ఈ సందర్భంగా 10 వేలు కరీపత్రాలు, వెయ్యి పోస్టర్లు వేశారు. జెండా ఆవిష్కరణలో అధ్యక్ష, కార్యదర్శులు

ఎం.శ్రీనివాస్, టి.వి.రమణ పాల్గొన్నారు.

పార్వతీ పురంలో 14 మండలాల్లో 43 జెండాలు ఆవిష్కరణ జరిగింది. ర్యాలీల్లో 2,215 మంది పాల్గొన్నారు.

తూర్పుగోదావరి జిల్లాలో 500 కేంద్రాల్లో జరిగాయి. రాష్ట్ర కోశాధికారి ఏ.వి.నాగేశ్వరరావు, ఎమ్మెల్యే ఇ.వెంకటేశ్వర రావు, కార్యదర్శి వీరలక్ష్మి, రాష్ట్ర ఉపాధ్యక్షురాలు జి.బేబిరాణి తదితరులు పాల్గొన్నారు.

రాజమహేంద్రవరంలో 200 చోట్ల జెండావిష్కరణలు జరిగాయి. జిల్లా కార్యదర్శి ఎం.వి.ఎస్.మూర్తి, టి.అరుణ్ పాల్గొన్నారు. పశ్చిమగోదావరి 425 కేంద్రాల్లో పతాకావిష్కరణలు జరిగాయి. ఏలూరులో జరిగిన బహిరంగ సభ, ప్రదర్శనలో రాష్ట్ర ఉపాధ్యక్షులు పి.అజయకుమార్, డి.ఎన్.వి.ప్రసాద్ పాల్గొన్నారు. తాడేపల్లి గూడెంలో జరిగిన భారీ ప్రదర్శన, బహిరంగ సభలో చింతకాయల బాబురావు పాల్గొన్నారు. భీమవరంలో జరిగిన ర్యాలీ, బహిరంగ సభలో రాష్ట్ర కార్యదర్శి కె.నుబ్బరావమ్మ, జిల్లా కార్యదర్శి ఎం.రాజారామోహన్రాయ్ పాల్గొన్నారు. తూర్పు కృష్ణా జిల్లాలో 30 మండలాల్లో జెండా ఆవిష్కరణలు జరిగాయి.

మచిలీపట్నంలో ఎల్.ఐ.సీ, ముఠా, బీఎస్ఎన్ఎల్ లో జరిగిన ర్యాలీ, బహిరంగ సభల్లో రాష్ట్ర ఉపాధ్యక్షురాలు కె.స్వరూపరాణి, జిల్లా అధ్యక్షులు చౌటపల్లి రవి, కిషోర్ (ఎల్ఐసీ) పాల్గొన్నారు. జిల్లా కార్యదర్శి గన్నవరంలో జరిగిన సభలో పాల్గొన్నారు. హనుమాన్ జంక్షన్లో రాష్ట్ర నాయకురాలు దయా రమాదేవి పాల్గొన్నారు.

గుంటూరు జిల్లా తూర్పులో 28 మండలాలు, 21 గ్రామాలు, 7 మున్సిపాలిటీల పరిధిలో 202 జెండా ఆవిష్కరణలు జరిగాయి. 12 చోట్ల ర్యాలీలు, 13 చోట్ల సభలు జరిగాయి. ఈ మొత్తం కార్యక్రమంలో 5,240 మంది పాల్గొన్నారు.

ప్రకాశం జిల్లాలో అన్ని మండలాల్లో జెండా ఆవిష్కరణలు జరిగాయి. ఒంగోలులో జరిగిన ర్యాలీ, బహిరంగ సభలో చీకటి శ్రీనివాస్, కొండారెడ్డి పాల్గొన్నారు. చీరాల

ఐ.ఎల్.టి.డి వద్ద జరిగిన ర్యాలీ, బహిరంగ సభలో రాష్ట్ర కార్యదర్శి కె.ఉమామహేశ్వరరావు పాల్గొన్నారు.

చిత్తూరు జిల్లాలో 37 మండలాల్లో 81 సెంటర్స్లో జెండా ఆవిష్కరణలు జరిగాయి. 17 రంగాల నుండి 3,162 మంది పాల్గొన్నారు.

కడప జిల్లా వ్యాప్తంగా 46 మండలాల్లో జెండాలు ఎగురవేశారు. కడపలో జరిగిన ర్యాలీ బహిరంగ సభలో రాష్ట్ర కార్యదర్శి ఎం.బాలకాశి, జిల్లా అధ్యక్ష, కార్యదర్శులు శ్రీనివాస్, మనోహర్లు పాల్గొన్నారు.

నంద్యాల జిల్లాలో 29 మండలాల్లో 193 జెండా ఆవిష్కరణలు జరిగాయి. 3,075 మంది పాల్గొన్నారు.

తిరుపతి, నెల్లూరు, పిడుగురాళ్ల, పొదిలి, కర్నూలులో వాడ వాడలా జెండా ఆవిష్కరణలు జరిగాయి. విజయవాడ దక్షిణమధ్య రైల్వే విజయవాడ డివిజన్లో మేడే పతాకావిష్కరణ, సభ జరిగాయి.

రైల్వే కాంట్రాక్టు యూనియన్ రాష్ట్ర అధ్యక్షులు వీవీఎల్ నర్సింహులు పతాకావిష్కరణ చేశారు. రాష్ట్ర ఉపాధ్యక్షులు వి.ఉమామహేశ్వరరావు ఎస్.ఎం.సుభాని గార్లు 8 గంటల పనిదినం కోసం, మెరుగైన జీవన పరిస్థితుల కోసం, ఉద్యోగ భద్రత, సమాన పనికి, సమాన వేతనం కొరకు రైల్వే కాంట్రాక్టు కార్మికులు పోరాడాలని పిలుపు నిచ్చారు. 133 సంవత్సరాల మేడే దినోత్సవ సభలు అత్యంత ఉత్సాహపూరితంగా జరిగాయి. బిల్డింగ్, ఆటో, మున్సిపల్, ట్రాన్స్ పోర్ట్, ముఠా, ఆర్టీసీ, హాకర్స్, ప్లాట్ రిక్లూ, మిడ్డేమీల్, ఆశా, అంగన్వాడీ, పంచాయితీ, ఇరిగేషన్, వి.టి.పి.ఎస్, హెచ్.పి.గ్యాస్ డ్రెవర్స్, పొగాకు ఫ్యాక్టరీ, హైయర్ బస్సులు, రిక్లూ కార్మికులు, వి.ఆర్.ఓ, రాడ్ బైండింగ్, సెంట్రలింగ్, రైస్, దాల్మిల్లు కార్మికులతో పాటు బీఎస్ఎన్ఎల్, పోస్టల్, ఎల్ఐసీ, స్టీల్ ప్లాంట్, పోర్టు, బెల్, మెడికల్, హెల్త్, కాంట్రాక్టు, ఔట్సోర్సింగ్ మొదలైన కార్మిక, ఉద్యోగ సంఘాలు మేడే కార్యక్రమంలో చురుగ్గా పాల్గొని జయప్రదం చేశారు.

రెండు తరాలుగా వారికి కులం లేదు

‘నమస్తే అండీ నాపేరు క్యాస్ట్‌లెస్ జూనియర్’ అని ఆయన చెప్పగానే.. ప్రజలు ఆయన వైపు అయోమయంగా చూస్తారు. ఏమిటీ వింత పేరు అన్నట్టుగా ఉండే వారి అయోమయం చూపులను చూసి.. క్యాస్ట్‌లెస్ జూనియర్ లోలోపల నవ్వుకుంటారు. కానీ, అత్యంత అరుదైన ఆయన నామం వెనుక పెద్ద కథే ఉంది. ఆయనే కాదు.. ఆయన తోబుట్టువుల పేర్లు విన్నప్పుడు కూడా జనం ఇలాగే విస్తుపోతుంటారు. ఆయన సోదరుడి పేరు క్యాస్ట్‌లెస్ (కులం లేదు). సోదరి పేరు పైన్ క్యాస్ట్‌లెస్.

కేరళ రాజధాని కొచ్చి నుంచి 67 కిలోమీటర్లు ప్రయాణించి.. కొల్లాం జిల్లాలోని పునలూరుకు వెళితే.. అక్కడ ఓ ఉన్న ఇంటి నేమ్‌ప్లేట్‌పై ఇలాంటి ఓ అరుదైన పేరు దర్శనమిస్తుంది. ‘కులంలేని ఇల్లు’ అని మలయాళంలో రాసి ఉంటుంది. ఆ ఇంటి పెద్ద ఫసులుద్దీన్ అలికుంజ్ పుట్టుకతో ముస్లిం. ఆయన సహచరి ఏజ్‌వెన్ గాబ్రియేల్.. క్రైస్తవ మతస్తురాలు.

ఇద్దరూ సంప్రదాయ కుటుంబం నుంచి వచ్చారు. ఫసులుద్దీన్‌ను ఏజ్‌వెన్ ప్రేమిస్తోందని తెలిసి.. కుటుంబసభ్యులు ఆమెను ‘హాస్ అరెస్టు’ చేశారు. దీంతో ఫసులుద్దీన్ హైకోర్టులో హెబియస్ కార్పస్ పిటిషన్ వేసి మరీ ఆమెను విడిపించారు. 1973లో హైకోర్టు ఉత్తర్వుల మేరకు వారు ఒకటయ్యారు. కానీ పెళ్లి చేసుకోలేదు. కనీసం మ్యారేజ్ సర్టిఫికేట్ కూడా తీసుకోకుండా 19 సంవత్సరాలు సహజీవనం చేశారు. వారు ఏ మతాన్నీ పాటించలేదు. అయితే, తమ ఆచరణ వల్ల పిల్లలకు ఇబ్బంది ఎదురు కాకూడదని 1992లో వారు తమ కలయికను స్పెషల్ మ్యారేజ్ యాక్ట్ ప్రకారం రిజిస్టర్ చేయించారు. తమ ఆస్తులు వారసత్వంగా తమ పిల్లలకు దక్కడంలో ఇబ్బంది ఎదురు కాకూడదని ఈ నిర్ణయం తీసుకున్నారు. ఆ సమయంలో తాను పదో తరగతిలో ఉన్నట్టు గుర్తుచేసుకుంటారు వారి రెండో కొడుకు క్యాస్ట్‌లెస్ జూనియర్.

అయితే, ఆ సమయంలో ఫసులుద్దీన్,

ఏజ్‌వెన్ కుటుంబాలు.. వారికి పుట్టబోయే పిల్లలు తమ మతాన్నే అనుసరించాలని ఒత్తిడి తెచ్చాయి. వారి పిల్లలను మతమార్పిడి చేసేందుకు ప్రయత్నించారు. అయితే, ఫసులుద్దీన్ కానీ, ఏజ్‌వెన్‌కానీ తలొగ్గలేదు. ‘మా తల్లిదండ్రులిద్దరూ హేతువాదులు. వారు లౌకికవాదాన్ని ఆచరించేవారు. తమ కుటుంబసభ్యుల ఒత్తిడిని లెక్కచేయక వారు జీవనాన్ని సాగించారు’ అని అంటారు క్యాస్ట్‌లెస్ జూనియర్. సహజంగా తండ్రి మతమే పుట్టబోయే పిల్లలకు వస్తుందనే చాలామంది నమ్ముతారు. ‘కానీ అందరినీ ఆశ్చర్యపరుస్తూ.. 1974లో మా అన్నయ్య పుట్టినప్పుడు.. అమ్మనాన్నలు అతనికి ‘క్యాస్ట్‌లెస్’ అని పేరు పెట్టారు’ అని నవ్వుతారు క్యాస్ట్‌లెస్ జూనియర్. 1975లో తమకు పుట్టిన రెండో బాబుకు ‘క్యాస్ట్‌లెస్ జూనియర్’ అని, 1983లో పుట్టిన చిన్నకూతురికి ‘పైన్ క్యాస్ట్‌లెస్’ అని నామకరణం చేశారు ఫసులుద్దీన్ దంపతులు.

కులాన్ని, మతాన్ని అనుసరించక పోవడం వల్ల తమ పిల్లలు ఎలాంటి హక్కులు కోల్పోలేదని, స్కూల్ రికార్డ్‌లో గానీ, ఇతర పత్రాల్లోగానీ కులం, మతం అని ఉన్న చోట ‘నిల్’ అని రాసేవారని ఫసులుద్దీన్ గుర్తుచేసుకుంటారు. కాన్వెంట్ స్కూల్‌వాళ్లు తమ ఇంటికి వచ్చి పిల్లలు పేర్లు మార్చాలని అడిగేవారని, కానీ 18 ఏళ్లు వచ్చిన తర్వాత తమ పేర్లపై పిల్లలే నిర్ణయం తీసుకుంటారని స్కూల్‌వాళ్లకు చెప్పి పంపేవాళ్లమని ఆయన చెబుతారు.

క్యాస్ట్‌లెస్, క్యాస్ట్‌లెస్ జూనియర్, పైన్ క్యాస్ట్‌లెస్‌లకు పెళ్లిళ్లు జరిగినప్పుడు ఎవరూ మతపరమైన ఆచారాలు పాటించలేదు. కట్నంగానీ, పూజారిగానీ లేకుండా కేవలం స్పెషల్ మ్యారేజ్ యాక్ట్ ప్రకారం వారు తమ వివాహాలను రిజిస్టర్ చేయించుకున్నారు. ‘పెళ్లికి చాలాముందే మా భాగస్వాములకు మా దృక్పథం చెప్పాం. వాళ్లు అంగీకరించారు’ అంటారు క్యాస్ట్‌లెస్. మీ పిల్లలకు పెళ్లిళ్లు కావని, వారికి మంచి సంబంధాలు రావని ఫసులుద్దీన్, ఏజ్‌వెన్‌ను వాళ్ల

కుటుంబాలు బెదిరించేవి. ఆ బెదిరింపులు ఉత్తవేనని వీరి పెళ్లిళ్లు నిరూపించాయి. నమాజం కూడా తమ కుటుంబ జీవనవిధానాన్ని అంగీకరించిందని క్యాస్ట్‌లెస్ అంటారు. కులం నేపథ్యం చూడకుండా ఒక్క ఓటు కూడా వేయని మన సమాజంలో పునలూరు మున్సిపల్ కౌన్సిల్ ఎన్నికల్లో తాను గెలుపొంది.. 2005-10 మధ్యకాలంలో వైస్ చైర్మన్‌గా సేవలు అందించానని ఆయన గుర్తు చేసుకుంటారు.

క్యాస్ట్‌లెస్ ఆయన తోబుట్టువులు కూడా తమ తల్లిదండ్రుల వారసత్వాన్ని కొనసాగించాలని నిర్ణయించారు. ఎంబీఏ చేసిన క్యాస్ట్‌లెస్ భార్య పేరు సబిత, దుబాయ్‌లో నివాస ముంటారు. వీరు తమ పిల్లలకు ‘అల్ఫా క్యాస్ట్‌లెస్’, ‘ఇండియన్ క్యాస్ట్‌లెస్’ అని పేరు పెట్టారు. న్యాయవాది అయిన క్యాస్ట్‌లెస్ జూనియర్.. పునలూరు బార్ అసోసియేషన్ సభ్యుడు. హిందూ మహిళ రాజకీయాల్ని పెళ్లి చేసుకున్నారు. వీరికి ఇద్దరు కూతుళ్లు.. ‘ఆగ్నా క్యాస్ట్‌లెస్ జూనియర్’, ‘అల్ఫా క్యాస్ట్‌లెస్ జూనియర్’ అని పేరు పెట్టారు. ఉపాధ్యాయ వృత్తిలో ఉంటూ పీహెచ్‌డీ చేస్తున్న పైన్ క్యాస్ట్‌లెస్ వ్యాపారవేత్త చెగువరెను పెళ్లాడారు. వీరికి అలైదా చెగువరె అనే కూతురు ఉంది.

క్యాస్ట్‌లెస్ అనే పేరును కొనసాగించడం అన్నది తమ వ్యక్తిగత అభీష్టమని, దీనిని పట్టించుకోవాల్సిన అవసరం ప్రజలకు లేదని ఫసులుద్దీన్ కుటుంబం అంటుంది. అయినా, మీరు చనిపోతే.. మీ మృతదేహాలను ఖననం చేస్తారా లేక వూడ్చిపెడతారా అంటూ బంధువులు కొత్త కొత్త సందేహాలతో తమ వద్దకు వస్తారని, తమ మృతదేహాలను సైంటిఫిక్ కమ్యూనిటీకి అందజేసి.. వారికి ఉవయో గివడితే చాలు అని తాము భావిస్తున్నామని, ఇది అప్పుడు బతికి ఉన్న కుటుంబసభ్యులు నిర్ణయం తీసుకుంటారని క్యాస్ట్‌లెస్ జూనియర్ ‘ద న్యూస్ మినిట్’ వెబ్‌సైట్‌తో మాట్లాడుతూ అన్నారు. కులానికి అతీతంగా నమాజంలో హుందాగా బతకగలమని చాటిన ‘క్యాస్ట్‌లెస్’ కుటుంబం అందరికీ ఆదర్శప్రాయం.

సూడాన్ లో ఎమర్జెన్సీ

రెండు నెలలుగా ఆందోళనలతో అట్టుడుకుతున్న సూడాన్ లో అధ్యక్షుడు ఒమర్ అల్-బాషిర్ అత్యవసర పరిస్థితి (ఎమర్జెన్సీ)ని విధించారు. ఏడాది పాటు ఇది అమలులో ఉంటుందని ప్రకటించారు. కేంద్ర, రాష్ట్ర ప్రభుత్వాలను రద్దు చేశారు. దేశ ఆర్థిక వ్యవస్థ కుప్పకూలడం, నిత్యావసరాల ధరలు పెరుగుతుండటంతో 2018 డిసెంబరు నుంచి సూడాన్ లో నిరసనలు కొనసాగుతున్నాయి. దీనితో అధికార, విపక్షాలతో సంప్రదింపులు నిర్వహించడం ద్వారా ప్రస్తుతానికి శాంతియుత పరిస్థితులను నెలకొల్పి, కొత్త ప్రభుత్వ హయాంలో ఆర్థిక ప్రగతికి గట్టి చర్యలు తీసుకోవాలని అధ్యక్షుడు భావించారు. ఈ క్రమంలో ఫిబ్రవరి 22న అధికార నేషనల్ కాంగ్రెస్, పార్టీ నేతలు, రాష్ట్రాల గవర్నర్లు సమన్వయ కమిటీతో ఆయన పలు దఫాలుగా చర్చలు జరిపారు. తాను మరో పర్యాయం పదవిలో కొనసాగేందుకు అవకాశం కల్పిస్తూ చేపట్టదలచిన రాజ్యాంగ సవరణను వాయిదా వేయాలని ఫుమర్ పార్లమెంటును ఆదేశించారు.

ఉత్తర కొరియాలో సుప్రీం పీపుల్స్ అసెంబ్లీకి ఎన్నికలు

ప్రజాస్వామ్య విధానాన్ని అనుసరిస్తున్న కిమ్ జోంగ్ ఉన్ సారథ్యంలోని ఉత్తర కొరియాలో సుప్రీం పీపుల్స్ అసెంబ్లీకి మార్చి 10న ఎన్నికలు జరిగాయి. విదేశాల్లో ఉన్నవారు, మహాసముద్రాల్లో పనిచేస్తున్న వారు మినహా దేశంలోని ఓటర్లంతా ఓటుహక్కు వినియోగించుకున్నారు.

సుప్రీం పీపుల్స్ అసెంబ్లీకి దేశంలోని 700 స్థానాల్లో ఒక్కో స్థానం నుంచి ఒకే అభ్యర్థి నిలబడ తారు. ప్రతి ఒక్కరూ ఆ అభ్యర్థికే ఓటేయాలి. ఆ అభ్యర్థిపై ఓటర్లు అసంతృప్తి తెలిపేందుకు పోలింగ్ బూత్ లో ఓటర్లకు అధికార వర్గాలు పేర్కొన్నాయి. దేశాధినేత కిమ్ జోంగ్ ఉన్ నేతృత్వంలోని అధికార వర్క్స పార్టీ ఈ ఎన్నికల్లో మరోసారి విజేతగా నిలవడం లాంఛనప్రాయమే. సుప్రీంపీపుల్స్ అసెంబ్లీకి ఐదేళ్లకోసారి ఎన్నికలు జరుగుతాయి.

క్యూబా రాజ్యాంగానికి ఆమోదం

క్యూబా కొత్త రాజ్యాంగానికి సంపూర్ణ ఆమోదం లభించింది. ఫిబ్రవరి 24న నిర్వహించిన రాజ్యాంగ రిఫరెండం ఫలితాలను క్యూబా జాతీయ ఎన్నికల కమిషన్ (ఎన్ఇసి) ఫిబ్రవరి 26న ప్రకటించింది. ఈ రిఫరెండంలో పాల్గొన్న దాదాపు 70 లక్షల మంది ఓటర్లు క్యూబా రాజ్యాంగాన్ని ధృవీకరించారు. 92,98,277 మంది ఓటర్లు నమోదు చేసుకోగా వారిలో 86.8 శాతం మంది అనుకూలంగా ఓటు వేయగా 7.06.400 మంది వ్యతిరేకంగా ఓటు వేశారు. వ్యతిరేక ఓటు వేసిన వారు కేవలం 9 శాతంగా ఉండగా మొత్తం నమోదైన ఓటర్లలో వీరు 7.6 శాతంగా ఉన్నారు. నేషనల్ అసెంబ్లీ ఆఫ్ పీపుల్స్ పవర్ (పార్లమెంట్) 2018 డిసెంబరులో ఆమోదించిన కొత్త రాజ్యాంగంపై మొత్తం 90 లక్షల మందికి పైగా ఓటర్లు తమ అభిప్రాయాన్ని స్పష్టం చేశారు. విద్యార్థులు, కార్మికులు, వృత్తి నిపుణులు అన్ని వర్గాల వారు విస్తృతంగా చర్చలు జరిపి రాజ్యాంగానికి చేయాల్సిన మార్పులు, చేర్పులను ప్రతిపాదించిన తర్వాత వారు ఆమోదం తెలిపారు. క్యూబాలో సోషలిజం తిరుగులేనిదని, కమ్యూనిస్టు పార్టీ కీలక పాత్ర పోషిస్తుందని రాజ్యాంగ ముసాయిదా పేర్కొంటోంది. వ్యక్తగత హక్కులకు రాజ్యాంగం హామీయిస్తోంది.

ఉద్యోగుల కనీస వేతనాల పెంపు

సుక్రే : దేశంలో ద్రవ్యోల్బణ పరిస్థితులు కొనసాగుతున్నప్పటికీ ఉద్యోగులు, కార్మికుల కనీస వేతనాలను పెంచుతున్నట్లు బోలీవియా అధ్యక్షుడు ఎవో మోరేల్స్ ప్రకటించారు. దీనితో పాటు తన, మంత్రివర్గ సభ్యుల వేతనాల పెరుగుదలను స్థంభింపచేస్తున్నట్లు ఆయన చెప్పారు. దేశంలోని ప్రధాన కార్మిక సంఘం (సిఓబి)తో జరిగిన భేటీలో ఆయన మాట్లాడుతూ కార్మికుల డిమాండ్లపై తాము ఎప్పుడూ సానుకూలంగానే వ్యవహరిస్తామని అన్నారు. వారి ప్రయోజనాలకు సంబంధించి రెండు చట్టాలను, రెండు డిక్రీలను ఆమోదించామని, కనీస వేతనాలను 3 శాతం మేర పెంచాలని నిర్ణయించామని వివరించారు.

చారు. దేశ ఆర్థిక పరిస్థితులను అర్థం చేసుకుంటున్న ఉద్యోగులకు ఆయన కృతజ్ఞతలు తెలియచేశారు. వేతనాల పెంపుదల ఎప్పుడూ ద్రవ్యోల్బణానికి దిగువ వుండదని, ఉద్యోగులు, కార్మికులకు, పెట్టుబడులకు మధ్య సమతుల్యతను పాటించాల్సిన అవసరం వుందని ఆయన అన్నారు. మూడు శాతం వేతన పెంపుదల అంటే ద్రవ్యోల్బణానికి రెండు రెట్లు. మొరేల్స్ నేతృత్వంలోని 13 ఏళ్ల ప్రభుత్వ హయాంలో కార్మికుల కనీస వేతనాలు 372 శాతం మేర పెరగటం విశేషం. ఇదే కాలంలో ఆర్థిక వ్యవస్థ 327 శాతం మేర అభివృద్ధి చెందింది.

వెనెజులాపై అమెరికా తీర్మానానికి వీటో

వెనెజులా అంతర్గత వ్యవహారాల్లో జోక్యానికి అమెరికా పెట్టిన తీర్మానాన్ని భద్రతా మండలిలో చైనా, రష్యా ఫిబ్రవరి 28న వీటో చేశాయి. వెనెజులాలో కొత్తగా ఎన్నికలు నిర్వహించాలని, ప్రతిపక్ష నేత జువాన్ గైడోని అధ్యక్షుడిగా గుర్తించాలని అమెరికా ఆ తీర్మానంలో కోరింది.

ఈ తీర్మానాన్ని ఓటింగ్ కు పెట్టగా 15 సభ్య దేశాలున్న భద్రతామండలిలో 9 దేశాలు అమెరికాకు అనుకూలంగా ఓటు చేయగా, మూడు దేశాలు తిర్రుంచాయి. మరో మూడు దేశాలు గైర్జరయ్యాయి. అమెరికా తీర్మానానికి మద్దతు పలికిన వాటిలో ఫ్రాన్స్, జర్మనీ, బ్రిటన్ ఉన్నాయి. వ్యతిరేకంగా ఓటు చేసిన వాటిలో రష్యా, చైనాతో బాటు దక్షిణాఫ్రికా ఉంది. గినియా, ఐవరీ కోస్ట్ గైర్జరయ్యాయి. మండలిలో 15 సభ్య దేశాలు ఉన్నప్పటికీ శాశ్వత సభ్యత్వ హోదా కలిగిన అయిదు దేశాలకు మాత్రమే వీటో అధికారం ఉంది. శాశ్వత సభ్య దేశాలైన రష్యా, చైనాలు తమ వీటో అధికారాన్ని ఉపయోగించి అమెరికా తీర్మానాన్ని వీటో చేశాయి. అమెరికా దేశానికి ప్రతిగా ఈ రెండు దేశాలు మరో తీర్మానాన్ని తెచ్చాయి. వెనెజులా సమన్వయ శాంతియుత, నిర్మాణాత్మక పరిష్కార మార్గాలను చూపాలని అంతర్జాతీయ సమాజానికి ఆ తీర్మానం పిలుపునిచ్చింది. రష్యా ప్రతిపాదనను దక్షిణాఫ్రికా, గినియా, అమెరికాతో సహా ఏడు దేశాలు వ్యతిరేకించాయి.

శ్రామికశక్తిని ఎలుగెత్తి చాటిన కార్మికులు

అంతర్జాతీయ కార్మిక దినోత్సవం (మే దే) సందర్భంగా ఫ్రాన్స్ రాజధాని పారిస్ నగరంలో కార్మిక సంఘాలు నిర్వహించిన భారీ ర్యాలీపై పోలీసులు విరుచుకుపడ్డారు. ఫ్రాన్స్ అధ్యక్షుడు ఎమమాన్యుయేల్ మాక్రన్ అనుసరిస్తున్న కార్మిక వ్యతిరేక విధానాలపై నిరసనకారులు కన్నెర్ర చేశారు. కార్మికుల పట్ల మాక్రన్ కుట్రపూరితంగా వ్యవహరిస్తున్నారని విమర్శించారు. వ్యవసాయ, బ్యాంకు, ప్రదర్శించారు. ర్యాలీని అడ్డుకునేందుకు ప్రయత్నించే క్రమంలో పోలీసులకు, నిరసనకారులకు మధ్య ఘర్షణ వాతావరణం నెలకొంది. పోలీసులు లాఠీలు ఝుళిపించారు. ర్యాలీని చెదరగొట్టేందుకు బాష్పవాయుగోళాలు ప్రయోగించారు. మాక్రన్ విధానాల కారణంగా తామెన్నో ఇబ్బందులు ఎదుర్కొంటున్నామంటూ నిరసనకారులు గళమెత్తారు. ర్యాలీలో కార్మిక సంఘాల నేతలతో పాటు ఎల్లోవెస్ట్ ఉద్యమకారులు అధిక సంఖ్యలో పాల్గొన్నారు. స్థానిక మీడియా తెలిపింది. కార్మికుల గొంతు నొక్కేలా మాక్రన్ సర్కార్ అనుసరిస్తున్న వైఖరిని ప్రపంచవ్యాప్తంగా కార్మిక సంఘాలు తీవ్రంగా ఖండించాయి.

కదం తొక్కిన శ్రామికజనం
ప్రదర్శనల్లో పాల్గొన్న వర్తక సంఘాలు
కార్మికశక్తి నినదించిన రోజే మేడే.. శ్రామిక శక్తిని విపరీతంగా ఏళ్ల తరబడి దోచుకుంటున్న సమయంలో మేమూ మనుషులమే, మా శక్తికి కూడా పరిమితులుంటాయని పోరాడి హక్కులు సాధించుకున్న రోజు మేడే. ప్రపంచవ్యాప్తంగా కార్మికజనం కదం తొక్కారు. పల్లె నుంచి పారిస్ వరకు కార్మికశక్తి పిడికిలి బిగించింది. ప్రపంచీకరణ, సామ్రాజ్యవాదం, పెట్టుబడిదారులు, బహుళజాతి కంపెనీలు మొదలైన పీడక వర్గాలు శ్రామిక దోపిడీకి వ్యతిరేకంగా

కార్మిశ్రేణులు ఏకం కావాల్సిన చారిత్రక అవసరం మళ్లీ వచ్చిందని కార్మికసంఘ నేతలతో సహా గళం విప్పారు.
దక్షిణ కొరియా: కార్మిక చట్టాలను వకదృష్టిగా అమలు చేయాలని దక్షిణకొరియాలోని కార్మిక సంఘాలు డిమాండ్ చేశాయి. మేడే సందర్భంగా అంబరిల్లా ట్రేడ్ యూనియన్ సభ్యులు భారీ

రోజున జరిగిన పేలుళ్లలో 253 మంది మృతిచెందారు. 500 మందికి పైగా గాయపడ్డారు. ఈనేపథ్యంలో శ్రీలంక భద్రతా బలగాలు సమస్యైత్యక ప్రాంతాల్లో ముమ్మర సోదాలు నిర్వహించాయి. అంతర్జాతీయ కార్మిక దినోత్సవం సందర్భంగా పలు చోట్ల కార్మికులు ర్యాలీలు తీశారు.



ర్యాలీ తీశారు. ఉభయ కొరియా దేశాల్లో శాంతి, సామరస్యం నెలకొలిపే దిశగా నేతలంతా కృషి చేయాలని పిలుపునిచ్చారు. పని ప్రదేశాల్లో కార్మికులకు మెరుగైన వసతులు కల్పించాలని డిమాండ్ చేశారు. వైద్య సదుపాయాలు సకాలంలో అందకపోవడంతో కార్మికులు ఇబ్బందులు ఎదుర్కొంటున్నారని విమర్శించారు. కార్మికులందరికీ ప్రమాద బీమా వర్తింపజేయాలని కోరారు.. షి లివ్స్, మలేషియా, ఇండోనేషియా, తైవాన్ దేశాల్లోనూ మేడే సందర్భంగా కార్మిక సంఘాలు ర్యాలీలు తీశాయి.
కట్టుదిట్టమైన భద్రత నడుమ మేడే ర్యాలీ
శ్రీలంక: రాజధాని కొలంబోలో వరుస పేలుళ్లు చోటుచేసుకున్న నేపథ్యంలో సిరిసేన సర్కార్ భద్రత కట్టుదిట్టం చేసింది. ఈస్టర్

వేతనాలు పెంచాలని బంగ్లాదేశ్ కార్మికులు డిమాండ్
వేతనాలు పెంచాలని బంగ్లాదేశ్ కార్మికులు డిమాండ్ చేశారు. పలు వస్త్ర పరిశ్రమల్లో కార్మికులు తమ సమస్యల గురించి మేడే ర్యాలీలో ప్రస్తావించారు. నిత్యావసర ధరలు విపరీతంగా పెరిగిపోవడంతో కుటుంబ పోషణ భారంగా మారిందని, కంపెనీ యాజమాన్యాలు తక్షణమే తమ జీతాల పెంపుపై దృష్టి సారించాలని అభ్యర్థించారు. బంగ్లాదేశ్ కార్మిక సంఘాల ర్యాలీకి కార్మిక సంఘం నేత నజ్మా అక్తర్ నేతృత్వం వహించారు. ఐక్యపోరాటాలతోనే లక్ష్యాలను సాధించగలమన్నారు. వస్త్ర పరిశ్రమల యాజమాన్యాలు కార్మికుల సమస్యలను తక్షణమే పరిష్కరించాలని ఆయన డిమాండ్ చేశారు.

2019 ఎన్నికల ప్రభావం కార్మికవర్గంపై ఎలా ఉంటుంది?

- సీహెచ్.నరసింగరావు

ఎన్నికలు ముగిశాయి. ఫలితాల కోసం ఉత్కంఠంగా ఎదురు చూస్తున్నారు. ఫలితాలు వచ్చే వరకు రాజకీయ నాయకులకు టెన్షన్ తప్పదు. మొదటి దశలోనే ఆంధ్రప్రదేశ్ లో ఎన్నికలు ముగియడంతో ఎక్కువ రోజులు ఫలితాల కోసం ఎదురుచూడక తప్పలేదు. ఆంధ్రప్రదేశ్ లో లోక్ సభ, అసెంబ్లీ ఎన్నికలు ఒకేసారి వచ్చాయి. లోక్ సభలో ఇప్పటి వరకు అధికారంలో ఉన్న కాంగ్రెస్, బీజేపీ పోటీ చేసినా వాటి ప్రభావం నామమాత్రం. గత ఎన్నికల్లో కాంగ్రెస్ పార్టీ ఒక్క అసెంబ్లీ స్థానాన్నిగానీ దక్కించుకోలేకపోయింది. ఈ సారి కూడా కాంగ్రెస్ పరిస్థితి అంతే. బీజేపీ గత ఎన్నికల్లో టీడీపీతో కలిసి కొన్ని స్థానాలు సంపాదించినా ఈసారి ఒక్క స్థానం కూడా దక్కి అవకాశాలు లేవు. జాతీయ పార్టీలు ప్రధాన పార్టీలుగా లేకపోవడంతో జాతీయ సమస్యలపై చర్చలు నామమాత్రంగా జరిగాయి. ఆంధ్రప్రదేశ్ లో ప్రాంతీయ పార్టీలైన టీడీపీ, వైఎస్ఆర్సీపీ ప్రభావం ప్రధానంగా ఉంది. వీటితో పాటు ఈ ఎన్నికల్లో జనసేన, వామపక్షాలు, బీఎస్పీ కూటమిగా ప్రజల్లో మార్పు కోసం తీవ్రంగా కృషిచేశాయి. ఎన్నికల రంగంలో ఇతర పక్షాలకు భిన్నంగా ఓట్లు కొనే విధానాన్ని ఈ కూటమి వ్యతిరేకించింది. మార్పునకు ఇదొక సంకేతం. ఈ ఎన్నికల్లో విధానాల కంటే కులం, డబ్బు రాజకీయాల పాత్ర మరింత భారీగా పెరిగింది. రెండు ప్రాంతీయ పార్టీలు డబ్బు, కులంపైనే ఆధారపడి రాజకీయాలు చేయడం బాధా కరం. ఇది రాజకీయాల నైతిక విలువలను దిగజార్చడం తప్ప మరొకటికాదు. వామపక్షాలు, జనసేన రెండేళ్ల నుంచి ప్రజా సమస్యలపై పోరాటం సాగించాయి. ఈ ఎన్నికల్లో కూడా ప్రజా, కార్మికుల సమస్యలను ప్రధాన అంశాలుగా

ప్రచారం చేశాయి. ప్రధాన పరిశ్రమలు, కార్మికులు ఉన్న విశాఖ నగరంలోని గాజువాక నియోజకవర్గంలో స్టీల్ ప్లాంట్ కు సొంత గనులు సమకూర్చాలని, గంగవరం పోర్టు కాలువ్యం సమస్య వగైరాలపై కేంద్రీకరించాయి. జిల్లాలోని ఇతర కార్మికవర్గ సమస్యలు, అసంఘటిత కార్మికులకు నెలకు కనీస వేతనం రూ.18 వేలు ఉండాలని, చిట్టివలన జూట్ మిల్లు తెరవాలని, తుమ్మపాల సుగర్ ఫ్యాక్టరీని సక్రమంగా నడపాలని డిమాండ్ చేశాయి. ఈ ఎన్నికల్లో అనేక ప్రజాసమస్యలను ప్రజల్లోకి తీసుకెళ్లే ప్రయత్నం జనసేన, వామపక్షాలు మాత్రమే చేశాయి. రాష్ట్ర వ్యాప్తంగా కూడా కార్మిక, ప్రజా సమస్యలను ఈ కూటమి అగ్రభాగాన ఉంచింది. టీడీపీ విశాఖ లోక్ సభ అభ్యర్థి మ్యానిఫెస్టోలో కార్మికవర్గం, మత్స్యకారుల గురించి ఒక్క ముక్క కూడా లేదు. ఇలాగే అనేక చోట్ల ఉన్నాయి. కార్మికవర్గం కూడా తమకు అనుకూలంగా ఏ రాజకీయ పార్టీలు ఉన్నాయనే విధంగా ఆలోచించాలి. కార్మిక వర్గంలో కూడా కుల ప్రభావానికి కొంత మంది కొట్టుకుపోవడం విచారకరం. రాజకీయాలు వేరు, తమ సమస్యలు వేరు అని భావించినంత కాలం కార్మికవర్గం మోసపోతుంటుంది. ఎన్నికల అనంతరం బాధపడతారు. తమ గురించి పట్టించుకోని పార్టీలు అధికారంలోకి వస్తే తాము ఎంత నష్టపోతారో గతంలో అనేకసార్లు చూశాం. మరలా అదే పద్ధతి కొనసాగే అవకాశాలుంటాయి. కార్మికవర్గం బలమైన శక్తిగా ఉన్న స్థానాల్లో కార్మికవర్గం శక్తిని చాటవలసిన బాధ్యత ఉంది.

మనది లౌకిక దేశం. కానీ బీజేపీ ప్రభుత్వం భారత లౌకిక రాజ్యాంగాన్ని తుంగలో తొక్కింది. లౌకికవాదానికి కట్టుబడి ఉన్నామన్న కాంగ్రెస్... మతోన్మాద

వ్యతిరేక శక్తులన్నింటినీ కూడగట్టడంలో విఫలమైంది. యూపీలో బీజేపీకి గట్టి సవాల్ గా నిలబడిన ఎస్పీ, బీఎస్పీల కూటమితో కాంగ్రెస్ అవగాహనకు రాలేకపోయింది. రాష్ట్రమంతా అభ్యర్థులను నిలబెట్టింది. ఢిల్లీ రాష్ట్రంలో ఆప్ తో కాంగ్రెస్ అవగాహన కుదుర్చుకోలేకపోయింది. పశ్చిమ బెంగాల్ లో గత ఎన్నికల్లో నెగ్గిన స్థానాల్లో పరస్పరం పోటీ చేయకూడదన్న సీపీఎం ప్రతిపాదనను కాంగ్రెస్ తిరస్కరించింది. ఇంకా అనేక రాష్ట్రాల్లో లౌకిక శక్తులను కూడగట్టడంలో కాంగ్రెస్ జయప్రదం కాలేదు. కాంగ్రెస్ ప్రధాన మంత్రి అభ్యర్థిగా ఉన్న రాహుల్ గాంధీ కేరళలోని వాయినాడ్ లో వామపక్షాలకు వ్యతిరేకంగా పోటీ చేయడం మరో తప్పుడు సంకేతాన్ని ప్రజల ముందు కాంగ్రెస్ ఉంచింది. మతోన్మాదానికి వ్యతిరేకంగా నికరంగా నిలబడి పోరాడుతున్నది వామపక్ష శక్తులే. వీటికి వ్యతిరేకంగా వాయినాడ్ లో రాహుల్ గాంధీ పోటీ చేయడం మతోన్మాద వ్యతిరేక ప్రమాదాన్ని ఫలచనచేయడం తప్ప మరొకటికానే కాదు. దక్షిణాది రాష్ట్రాల్లో పోటీచేయాలనే వాదన చేసినా కర్ణాటకలో బీజేపీకి వ్యతిరేకంగా చేయడం సరైన విధానంగా ఉండేది. కాంగ్రెస్ భారత దేశంలో మతోన్మాదానికి వ్యతిరేకంగా రానున్న కాలంలో ఎంత గట్టిగా ఉంటుందో దీనిని బట్టి అర్థమౌతుంది.

కేంద్రంలో గత ఐదేళ్లు అధికారంలో ఉన్న బీజేపీ ప్రజా సమస్యల పరిష్కారంలో విఫలమైంది. గత ఎన్నికల్లో యువత, యువకులకు సంవత్సరానికి రెండు కోట్ల ఉద్యోగాలిస్తామని, నల్లధనం వెలికి తీస్తామని, మంచిరోజులు వస్తాయని చెప్పిన మాటలు ఈ ఎన్నికల్లో ఎక్కడా ప్రచారంలో లేవు. గత ఐదేళ్లు అన్ని రంగాల్లో బీజేపీ

మతోన్మాదాన్ని ముందుకు తెసుకెళ్లే ప్రయత్నాలు చేసింది. మతతత్వ ప్రమాదం ఎంత తీవ్రంగా వుంటుందో ఇటీవల సుప్రీం కోర్టు బిల్కిన్ బానో కేసులో ఇచ్చిన తీర్పు ఉదంతం తెలియజేస్తుంది. బిల్కిన్ బానో కుటుంబంలోని 14 మందిని 2002 మార్చి 3వ తేదీన గుజరాత్ లోని అహ్మదాబాద్ వద్ద హత్యచేశారు. గర్భవతిగా ఉన్న బానోపై అత్యాచారం చేశారు. బానో కుమార్తెను దుండగులు గోడకేసి కొట్టి బానో కళ్లముందే చంపారు. ఈ దుర్మార్గాలు బయటకు రాకుండా పోలీస్ స్టేషన్లు, పోస్టుమార్షం రిపోర్టుల తారుమారు, బెదిరింపులు వగైరాలను ఎదిరించి సుప్రీం కోర్టు వరకు వెళ్లడం అసాధారణ విషయం. సుప్రీం కోర్టు తీర్పులో నేరం రుజువుకావడంతో రెండు వారాల్లో రూ.50 లక్షల నష్టపరిహారం, ప్రభుత్వ ఉద్యోగం, ఆమె కోరినచోట ఇల్లు ఇవ్వాలని సుప్రీం కోర్టు తీర్పు నిచ్చింది. కానీ ఇవేవీ పోయిన ప్రాణాలను తెచ్చిపెట్టలేవు. కుటుంబ నభ్యులందర్నీ కోల్పోయి నిరంతరం వ్యధకు గురయ్యే వారి బాధను ఎవరూ పూర్తిచేయలేరు. గుజరాత్ హిందూత్వ దాడుల్లో ఇలాంటివి కొన్నివేల ఘటనలు జరిగాయి. వెలుగులోకి వచ్చినవి అతి తక్కువ. ఈ ఎన్నికల్లో బీజేపీ ప్రధాన ఏజెండా మతోన్మాదమే. అత్యంత కిరాతకమైన మాలిగాం బాంబు పేలుళ్ల కేసులో ప్రధాన ముద్దాయి సాధ్వీ ప్రగ్యా సింగ్ ఈ ఎన్నికల్లో భూపాల్ లోక్ సభ స్థానానికి బరిలో దిగడమే దీనికి సంకేతం. ముంబాయి బాంబు పేలుళ్ల ఘటనలో ఉగ్రవాదుల కాల్యులకు గురై మరణించిన డీజీపీ ఖర్కురే “తన శాపం” వల్లే చనిపోయాడని ఎన్నికల ప్రచారంలో సాధ్వీ ప్రగ్యా సింగ్ బాంబు పేల్చింది. కరుడుగట్టిన ఇటువంటి మతోన్మాదులు ఈ ఎన్నికల బరిలో దిగడం రానున్న కాలంలో బీజేపీ గెలిచినా, ఓడినా మతోన్మాద ప్రమాదం ఎంత తీవ్రంగా ఉంటుందో ప్రజలు గుర్తించాలి.

బీజేపీ పాకిస్తాన్ బూచిని చూపి

ప్రజలను భయపెట్టాలని ప్రయత్నిస్తోంది. తమకే ఓట్లు వేయాలని కోరుతోంది. పుల్వామా అమరవీరుల ఆత్మశాంతి కోసం బీజేపీని గెలిపించాలని ప్రధాని మోడీ ప్రత్యక్షంగా ప్రచారం చేస్తున్నారు. భారతదేశ ప్రధానిగా మోడీ మళ్లీ ఎన్నిక కావాలని పాకిస్తాన్ ప్రధాని ఇమ్రాన్ ఖాన్ ప్రకటన చేశారు. మేడ్ ఫర్ ఈచ్ ఆదర్ లాగా ఇరు దేశాల ప్రధానులు మతాలను రెచ్చగొట్టడం ద్వారా ప్రజా సమస్యలను పక్కకు నెట్టే ప్రయత్నాలు చేస్తున్నారు.

ఆంధ్రప్రదేశ్ లో డబ్బు, కులం ప్రభావానికి టీడీపీ, వైఎస్ఆర్సీపీ పోటీపడ్డాయి. ఇది ప్రజాస్వామ్య వ్యవస్థకు మాయని మచ్చ. ఓటు అనే ఆయుధం అందరికీ సమానం అని భారత రాజ్యాంగం చెబుతున్నా ఆచరణలో డబ్బుకు ఓటు అమ్ముడుపోవడం డబ్బు ఆధిక్యతను చాటుతోంది. ప్రజల నిజమైన ఆకాంక్షలను ప్రక్కకు నెడుతున్నాయి. డబ్బులతో నెగ్గినవారు మరలా ఐదేళ్లు ఎలా సంపాదించుకోవాలి అనే ఆరాటంలోనే ఉంటున్నారు. ఇదే అవినీతికి మూలం. అవినీతిపై ఊకదంపుడు ఉపన్యాసాలు ఇచ్చే నాయకులే డబ్బును ఓటర్లకు యధేచ్ఛగా పంచారు. తమ పార్టీ ఓటర్లను తామే కొనుక్కోవడం సిగ్గుచేటుగా వీరు భావించడంలేదు. ఎలాగైనా ఎన్నికల్లో నెగ్గడమే ముఖ్యం తప్ప ఎలా నెగ్గుతున్నాం అనే విషయాన్ని ఆలోచించడం లేదు. ఇటీవల మాజీ ఎంపీ జేసీ దివాకర్ రెడ్డి రాష్ట్రంలో రూ.1,500 కోట్లు ఈ ఎన్నికల్లో ఖర్చు పెట్టినట్లు, తన నియోజకవర్గంలో రూ. 50 కోట్లు ఖర్చుపెట్టినట్లు స్వయంగా ప్రకటించారు. ఎన్నికల సమయంలో నల్ల డబ్బు రాష్ట్రంలో విచ్చలవిడిగా ప్రవహించింది. రాష్ట్రంలో నల్లడబ్బు వందల కోట్లలో పోలీసులు పట్టుకున్నారు. దేశవ్యాప్తంగా దీని స్థాయి మరెన్నో రెట్లు ఉంటుంది. తమిళ నాడులోని రాయ్ వెల్లూరు నియోజకవర్గం ఎన్నికలను ఎలక్షన్ కమీషన్ రద్దు చేసింది. అయినా అనేక చోట్ల ఎన్నికల సంఘం

వ్యవహరించిన తీరుపై సుప్రీం కోర్టు అగ్రహం వ్యక్తపరిచింది. కోరలు ఉన్నా పనిచేయని కమిటీలాగా అభివర్ణించింది. ఎన్నికల సంఘం పని, ఎన్నికల సంస్కరణలు నామమాత్రంగానే ఉన్నాయి. ఎన్నికల సంస్కరణల్లో దామాషా పద్ధతి వచ్చే వరకు ఈ సమస్య కొనసాగుతుంది. పేరుకు ప్రజాస్వామ్య వ్యవస్థ అయినా పెట్టుబడిదారీ వ్యవస్థలో డబ్బు, కులందే పై చేయి అని ఈ ఎన్నికలు మరోసారి రుజువు చేశాయి.

ఈ ఎన్నికల్లో కేంద్రంలో, రాష్ట్రంలో అధికారంలో ఉన్న బీజేపీ, టీడీపీలు ఓడిపోవాలని ప్రజలు భావిస్తున్నారు. బీజేపీ అధికారంలోకి వచ్చినా, రాకున్నా మతోన్మాద ప్రమాదంలో పెద్దగా మార్పు ఉండదు. మతోన్మాద ఎజెండాను భారతదేశంలో అమలు చేయడానికి తీవ్రమత ఘర్షణలకు దిగుతారు. ప్రతిపక్షాలు అధికారంలోకి వచ్చినా కార్మికవర్గంపై వ్యతిరేక ప్రభావమే ఉంటుంది. కార్మిక చట్టాలు మార్పునకే అధికారంలోకి వచ్చే వారు ప్రయత్నిస్తారు. ప్రభుత్వరంగాన్ని ప్రైవేటీకరించడంకోసం వీరి విధానాల్లో మార్పుమీ ఉండదు. ఒక్కమాటలో చెప్పాలంటే ఆర్థిక విధానాల్లో బూర్జువా పార్టీల విధానాలు ఒక్కటే. వామపక్ష విధానాలు అమలు చేస్తున్న కేరళ రాష్ట్రమే కార్మిక వర్గానికి ఆశాజ్యోతిగా అగుపిస్తోంది. శబరిమల సుప్రీం కోర్టు తీర్పును వ్యతిరేకిస్తూ బీజేపీ, కాంగ్రెస్ సృష్టించిన ఆల్లర్లను సీపీఎం దీటుగా ఎదుర్కొంది. వాయనాడ్ లో రాహుల్ గాంధీ పోటీని వామపక్షాలు సవాల్ గా స్వీకరించాయి. ఆర్థిక విధానాలను 1991 నుంచి వ్యతిరేకిస్తూ కార్మికుల పక్షాన నికరంగా నిలబడ్డంలో వామపక్షాలు అగ్రభాగాన ఉన్నాయి. వామపక్షాల నాయకత్వంలో మతోన్మాదానికి, ఆర్థిక సంస్కరణలకు వ్యతిరేకంగా ఐక్యతతో పోరాడడమే కార్మిక సంఘాల ముందున్న ప్రధాన కర్తవ్యం.

ప్రపంచ గతిని మార్చిన సిద్ధాంతకర్త కారల్ మార్క్స్

పెట్టుబడిదారునికి అత్యధిక లాభాలకు కారణమైన శ్రామికులచే ఉత్పత్తి చేయబడిన 'అదనపు విలువ'ను ప్రప్రథమంగా మార్క్స్ పేర్కొన్నాడు. సరుకులు ఉత్పత్తి, చెలామణి, వినియోగం సందర్భంగా అదనపు విలువ ఏర్పడటం, శ్రమ దోపిడీలను విశ్లేషించి నిరూపించాడు. ఆ దోపిడీని రద్దు చేయడం ద్వారానే శ్రామికవర్గం విముక్తి సాధిస్తుందని వివరించాడు.

కారల్ మార్క్స్ పుట్టి మే 5కి రెండు శతాబ్దాలు పూర్తయ్యాయి. బిబిసి సర్వే ప్రకారం 1001-2000 సంవత్సరాల మధ్య జన్మించిన వారిలో ప్రపంచం మీద అత్యధికంగా ప్రభావం చూపిన వ్యక్తి కారల్ మార్క్స్.

మార్క్స్ 1818 మే 5న ప్రష్యా (నేటి జర్మనీ) లోని ట్రయర్ పట్టణంలో హెర్ హైన్రిచ్ మార్క్స్, హెన్రీట్జ్ ప్రెస్ బోర్న్ దంపతులకు ఐదవ బిడ్డగా పుట్టాడు. మొదట బాన్ విశ్వవిద్యాలయం లోను తర్వాత బెర్లిన్ విశ్వవిద్యాలయం లోను చేరి న్యాయశాస్త్రం, చరిత్ర, తత్వశాస్త్రం అధ్యయనం చేసాడు.

1843 జూన్ 12న వాన్ వెస్ట్ ఫాలెన్ కుమార్తె, సంపన్న కుటుంబానికి చెందిన జెన్నీని ప్రేమ వివాహం చేసుకున్నాడు. కారల్ మార్క్స్ జీవితంలో ఆయన భార్య జెన్నీతో పాటు ఎంతగానో పెనవేసుకు పోయిన వ్యక్తి ఫ్రెడరిక్ ఎంగెల్స్.

ప్రప్యన్ ప్రభుత్వ ఒత్తిడి వల్ల మార్క్స్ ను 1845లో పారిస్ నుండి వెళ్లగొట్టారు. బెర్లియంలోని బ్రెస్సెల్స్ నగరానికి వెళ్లాడు. అక్కడ జర్మన్ సిద్ధాంత గ్రంథాన్ని రచించాడు. 1848 జనవరి చివరలో లండన్ నగరంలో మార్క్స్, ఎంగెల్స్ ల 'కమ్యూనిస్టు ప్రణాళిక' విడుదలైంది. ప్రపంచంలో ఉన్న సోషలిస్టులకు, కమ్యూనిస్టులకు శాస్త్రీయ పంథాను చూపించింది. 23 పేజీల ఆ చిన్న పుస్తకం వందలాది గ్రంథాలతో సమానం.

1842 అక్టోబరులో మార్క్స్ ప్రధాన సంపాదకుడుగా కొలోన్ లో 'రైనిష్ జైటుంగ్' పత్రిక ప్రారంభమైంది. పత్రికా సంపాదకుడుగా, విలేకరిగా తన భావాల ప్రచారానికి, ప్రభుత్వ దుష్ట విధానాలను, ప్రజల దుస్థితిని అందరికీ తెలియ చేయడానికి ప్రయత్నించాడు.

మార్క్స్ ను బెర్లియం నుంచి వెళ్లగొట్టారు. మొదట పారిస్ కు తర్వాత జర్మనీ లోని కొలోన్ కు వెళ్లాడు. అక్కడ 'న్యూ రైనిష్ జైటుంగ్' పత్రికను తిరిగి ప్రారంభించి నడిపాడు. అది జర్మనీ లోని విప్లవాన్ని బలపరిచే వ్యాసాలు ప్రచురించింది. ప్రభుత్వ నిర్బంధంతో దాన్ని 1849 మే లో శాశ్వతంగా మూసివేశారు. ప్రభుత్వం మార్క్స్ ను జర్మనీ నుండి బహిష్కరించింది. చివరకు ఆయన ఏ దేశానికి చెందని వ్యక్తిగా, ప్రపంచ పౌరునిగా లండన్ లో తన జీవితాన్ని ప్రారంభించి ఆఖరి వరకు ప్రపంచ పౌరుడిగానే జీవించాడు.

మార్క్స్, ఎంగెల్స్ వంటి వారి కృషితో 1864లో లండన్ నగరంలో అంతర్జాతీయ కార్మిక సంఘం 'ప్రథమ ఇంటర్నేషనల్' స్థాపించబడింది.

జర్మనీ లోనూ, ఆ తరువాత లండన్ లోనూ మార్క్స్ కుటుంబం దుర్భర దారిద్ర్యం అనుభవించింది. ఆయన పిల్లలు ముగ్గురూ వారి చిన్నతనం లోనే లండన్ లో చనిపోయారు. ఇంత దారిద్ర్యం, కష్టాలలోనూ మార్క్స్ తన కృషిని కొనసాగించాడు. ఆలోచన అన్నిటి కంటే గొప్ప ఆనందం ఆయనకు. 1881 డిసెంబర్ లో మార్క్స్ భార్య జెన్నీ అనారోగ్యంతో మరణించింది. ఆమె మరణానంతరం మార్క్స్ ఎంతో వేదనకు గురయినప్పటికీ 'పెట్టుబడి' గ్రంథ రచన కొనసాగించాడు.

బహుముఖ ప్రజ్ఞాశాలి

1871లో కార్మికులు తిరగబడి పారిస్ నగరంలో అధికారంలోకి వచ్చారు. అదే

'పారిస్ కమ్యూన్' అయ్యింది. ఆ ప్రయత్నం కొద్ది రోజులలోనే కూల్చి వేయబడింది. దాని అనుభవాలతో 'ప్రాన్సులో అంతర్యుద్ధం' అనే గ్రంథం రచించాడు.

ఆ తరువాత మార్క్స్ తన ప్రధాన కృషి అయిన 'పెట్టుబడి' రచనకు ఉపక్రమించాడు. ఆ క్యాపిటల్ గ్రంథ రచన కోసం ఆయన సుమారు 25 ఏళ్లు నిర్విరామ కృషి చేశాడు. ఎన్నో దేశాల రాజ్యాంగాలు చదివాడు. కష్టపడి కొత్త భాషలు నేర్చుకొని మూల గ్రంథాలు చదివేవాడు.

మార్క్స్ భావాలను, సిద్ధాంతాలను, సహకారాన్ని ఉపయోగించుకుని అనేక దేశాలలో రాజకీయ పార్టీలు ఏర్పాటయ్యాయి. 1870లో కార్మికవర్గ విప్లవ పార్టీలు ఏర్పడ్డాయి. ఫ్రాన్స్ వర్మర్స్ పార్టీ కార్యక్రమాన్ని రూపొందించడంలో మార్క్స్ సహాయపడ్డాడు. డార్విన్ ప్రకృతి శాస్త్రాన్ని కూడా క్షుణ్ణంగా అధ్యయనం చేశాడు. జాతుల ఆవిర్భావం, మనుగడకై పోరాటం మొదలైనవాటిని పరిశీలించాడు.

మార్క్స్ సైన్సు గురించి తన అభిప్రాయం చెబుతూ 'ఒకదానితో ఒకటి అల్లుకుపోతూ పరస్పర సంబంధాలు కల్గిన అసంఖ్యాకమైన నిజాల కూడికే సైన్స్' అన్నాడు.

సాహిత్యంలో మార్క్స్ కు మంచి పరిచయం ఉంది. 50 ఏళ్ల వయసులో రష్యన్ భాష నేర్చుకుని అనేక గ్రంథాలు చదివాడు.

పెట్టుబడిదారునికి అత్యధిక లాభాలకు కారణమైన శ్రామికులచే ఉత్పత్తి చేయబడిన 'అదనపు విలువ'ను ప్రప్రథమంగా మార్క్స్ పేర్కొన్నాడు. సరుకులు ఉత్పత్తి, చెలామణి, వినియోగం సందర్భంగా అదనపు విలువ ఏర్పడటం, శ్రమ దోపిడీలను విశ్లేషించి నిరూపించాడు.

- జి.వి.ఎల్.నర్సింహారావు

కనీస వేతనాలు... సామాజిక న్యాయం

- టికె రాజ్యలక్ష్మి

కార్మిక, ఉపాధి మంత్రిత్వశాఖ ఆధ్వర్యం లో నిపుణుల కమిటీ నియామకం జరిగింది. జాతీయ కనీస వేతనం నిర్దేశించడం ఈ కమిటీ లక్ష్యం. అయితే ఏడో పే కమీషన్ నిర్దేశించిన కనీస వేతనం కన్నా అతితక్కువ వేతనం నిర్ణయించటం గమనార్హం.

సరిహద్దుల్లో యుద్ధవాతావరణం ముగిసిన మరునాడు, అనగా ఫిబ్రవరి 27న జరిగిన "నేషనల్ యూత్ పార్లమెంట్ ఫెస్టివల్"నుద్దేశించి ప్రధానమంత్రి నరేంద్ర మోడీ ప్రసంగించారు. ఆ సందర్భంగా యువత "మట్టి టాస్కింగ్"లో సాధించాల్సిన నైపుణ్యత గూర్చి చెబుతూ యువత అంతా ఓటర్లుగా నమోదు చేయించుకోవాలని కోరారు. అంతే గాక నాలుగు సంవత్సరాలుగా ఆయన ప్రభుత్వం సాధించిన ఘనతను పదేపదే ప్రస్తావించారు. లోక్ సభలో తమ పనిని ప్రతిపక్షం అడ్డుకొంటుందని, దిగువ సభలో బిల్లు పాసయినా, తమ ఆలోచనలు ఆచరణలోకి రావడం లేదని ఆయన ఫిర్యాదున్నారు. రాబోయే ఎన్నికల్లో యువతను ఓటు బ్యాంకుగా భావించి, రాజకీయ ప్రసంగం చేశారు తప్ప ఉపాధి కల్పన గూర్చి గానీ, హుందాతనాన్నిచ్చే జీతాల గూర్చి గానీ ప్రస్తావించనే లేదు.

కార్మిక, ఉపాధి మంత్రిత్వశాఖ వారు నియమించిన కమిటీ తమ నివేదికను వెల్లడించింది. కమిటీవారు సూచించిన ప్రతిపాదనలు శ్రామిక వర్గానికి అశనిహితంలా ఉన్నాయి. ప్రజాసంఘాలు దీనికి కొనసాగింపుగా మనం స్వీకరించాల్సిన మరొక ఆసక్తికర అంశం ప్రధానమంత్రి నరేంద్ర మోడీ మార్చి 5న చేసిన ప్రకటన. అసంఘటిత రంగ కార్మికులకు "పింఛను పథకం" ప్రకటించిన మోడీ వారికి గౌరవప్రదమైన కనీస వేతనం గూర్చి ప్రస్తావించకపోవడం గమనార్హం.

2018వ సంవత్సరం జనవరిలో నియమింపబడిన కమిటీ ప్రధాన కర్తవ్యం న్యాయబద్ధమైన, సహేతుకమైన కనీస వేతన విధివిధానాలను నిర్ణయించడం, తద్వారా సమాజంలో వివిధ రంగాల శ్రామిక వర్గాల

జీవితాలకు కనీస భద్రతను అందించడం. అయితే గత రెండు దశాబ్దాల్లో ఎన్నడూ లేనంత తక్కువ వేతనాలను కమిటీ నిర్ణయించింది. వేతన వ్యత్యాసం కూడా చాలా హెచ్చుగా ఉండి, వేతనం పెంచే దిశగా కాకుండా తగ్గించే దిశగా నూచనలు చేయడం అత్యంత శోచనీయం.

ఏడో వేతన సంఘం సిఫార్సులను కూడా పరిగణనలోకి తీసుకోకుండా, వారు నిర్ణయించిన కనీస వేతనం కన్నా తక్కువ సూచించడం ఆలోచించాల్సిన అంశం. నిరుద్యోగం పెరుగుతున్నా నూతన ఉపాధి కల్పన దిశగా ప్రత్యామ్నాయం నెలకొల్పుకుండా ప్రజలు ఎదుర్కొంటున్న ఇబ్బందులను పరిగణనలోకి తీసుకోవడం గమనార్హం.

అన్ని విభాగాల్లోనూ వేతనాల మధ్య వ్యత్యాసం ఉందని, ముఖ్యంగా ప్రాంతాల వారీగా, రంగాల వారీగా ఈ అంతరం పెరుగుతుందన్నది నివేదిక పేర్కొన్న అంశాల్లో ప్రధానమైనది. అయితే జాతీయస్థాయిలో కనీస వేతనం ఎంత అన్నదానిని కమిటీ సూచించకపోవడం ప్రమాదకరం.

1948లో నియమింపబడి, 7 దశాబ్దాలుగా కొనసాగుతూ ఉన్న "సెంట్రల్ ఎడ్వైజరీ కౌన్సిల్" కార్మికసంఘాల నాయకత్వాలను సంప్రదించకుండానే, ఏకపక్ష నిర్ణయాలు చేయడం. అయితే, ఈ కమిటీ కొత్తగా మూడు నిర్వచనాలను ఇచ్చింది.

అవి: 1. కనీస వేతనం

2. న్యాయమైన వేతనం

3. జీవన వేతనం

జీవన వేతనమంటే కార్మికులకు, వారి కుటుంబాలకు ఆహారం, గూడు నీడలకు ఎలాంటి ఇబ్బందులు లేకుండా, వారి పిల్లల విద్య, ఆరోగ్య, పరిరక్షణలకు ఆదాయం, జీవిత బీమా, వృద్ధాప్యానికి ఆసరాగా ధనం ఇవన్నీ కలిగి ఉండటానికి సరిపడా వేతనం. ఆశ్చర్యకరమైన విషయమేమిటంటే, ఏ ప్రభుత్వం కూడా ఈ దిశగా తమ కార్మిక వర్గానికి కనీస వేతనాన్ని నిర్ణయించకపోవడం. కుటుంబం పరిణామాన్ని బట్టి, మనిషి రోజుకు తీసుకోవలసిన

కనీస కేలరీలకు సరిపడా ఆదా యాన్ని కూడా అందించలేకపోవడం గమనార్హం.

1948వ సంవత్సరంలో కమిటీ కనీస జీతానికి, న్యాయమైన జీతానికి మధ్య స్పష్టమైన గీత గీసి తదనుగుణంగా కార్మికులకు కనీస వేతనం నిర్ణయించకపోవడం. కనీస వేతనమనేది కార్మికుల శక్తి సామర్థ్యాలను వృద్ధి చేసేదిగా, అతని, ఆమె బిడ్డల విద్య, వైద్య, ఇతర కనీస అవసరాలను తీర్చేదిగా ఉండాలి. కానీ వివిధ పరిశ్రమల్లో కార్మికులకు ఈ విధంగా నిర్ణయించ లేదు. కారణం. కనీస వేతన చట్టం ప్రకారం గానీ, లేదా కార్మికుల అభిప్రాయాలతో గానీ నిమిత్తం లేకుండానే కనీస వేతనాలను నిర్ణయించడం ఘోరం.

ఆ రోజునున్న వేతన బోర్డులకు, ఒక స్థిరమైన హోదానివ్వాలని సూచించి, ఆనాటి పార్లమెంట్ ఆమోదం కూడా పొందింది. అయితే, న్యాయమైన వేతనాల బిల్లు మాత్రం పాస్ అవ్వలేదు, అమల్లోకి రాలేదు. ఇది మరీ ముఖ్యంగా ఫ్యాక్టరీ కార్మికుల విషయంలో, గణి కార్మికుల విషయంలో అమల్లోకి రాలేదు. 1978వ 1991వ సంవత్సరాల్లో ఆనాటి ప్రభుత్వాలు నియమించిన రెండు కమిటీలు కూడా జాతీయ కనీస వేతనాన్ని నిర్ణయించాయి కానీ విధివిధానాల విషయంలో భిన్నాభిప్రాయాలు వ్యక్తం చేశాయి.

ఒక కమిటీ మాత్రం "కనీస వేతన చట్టం కార్మికుల అవసరాలన్నీ తీర్చేదిగా ఉండాలని, ఆఖరి మెట్టుపై ఉన్న కార్మికుల అవసరాలు సైతం తీర్చే విధంగా ఉండాలని పేర్కొంది.

1991వ సంవత్సరంలో "నేషనల్ కమీషన్ ఆన్ రూరల్ వేజెస్" వారి నిర్వచనం ప్రకారం కార్మికుల కనీస జీతం కుటుంబంలో ముగ్గురు పెద్దల అవసరాలను తీర్చే విధంగా ఉండాలి. ఇండియన్ కౌన్సిల్ ఫర్ మెడికల్ రీసెర్చ్ (ఐసీఎంఆర్) వారు అందించిన గ్రామీణ ప్రాంత, పట్టణ ప్రాంత ప్రజల కనీస కేలరీల అవసరాల లెక్క ప్రకారం వేతనాలు నిర్ణయించారు. "వేతన విధి విధానాలను" రూపొందించడంలో ప్లానింగ్ కమీషన్ వారి

విధి విధానాలు, పంచవర్ష ప్రణాళికలు నిర్దేశించిన కనీస అవసరాలు, కార్మికుల హక్కుల పరిరక్షణ నిమిత్తం ఏర్పడిన సంఘాల డిమాండ్లు కూడా ఉన్నాయి.

ప్రథమ పంచవర్ష ప్రణాళిక నుండి ఏడో పంచవర్ష ప్రణాళిక వరకూ ప్రణాళికా సంఘం, దేశంలో పారిశ్రామిక ఉత్పత్తులు పెరగాలని, కార్మికులశక్తి సామర్థ్యాలు ఉత్పత్తిని పెంచే దిశగా ఉండాలని, కనీస వేతనాలను పెంచటానికి అనుకూలంగా నిర్ణయాలు తీసుకుని, సమాన పనికి సమాన వేతనం, మౌలిక వసతుల అభివృద్ధి, కుటుంబ అవసరాలకు అనుగుణమైన వసతులు కల్పించింది. 8వ, 9వ పంచవర్ష ప్రణాళికల్లో స్పష్టమైన వ్యత్యాసం గోచరించింది. అదే ఫైర్ అండ్ ఫైర్ విధానంతో కార్మిక అనుకూల విధానాలు పోయి వ్యతిరేక విధానాలు ప్రారంభమయ్యాయి. కార్మిక సంస్కరణలు, సాంకేతిక నైపుణ్యం అభివృద్ధి చేయడంపై ప్రధానంగా దృష్టి కేంద్రీకరించారు. పరిశ్రమ ఉత్పత్తి సామర్థ్యం, కార్మికులకు వేతనాలు చెల్లించడంలో వారి సమర్థత పేరుతో వేతన పెంపుపై పరిమితులను విధిస్తున్నారు.

1948వ సంవత్సరంలో యునైటెడ్ ప్రొవిన్స్ లేబర్ ఎంక్వైరీ కమిటీ "తమిళనాడులోని "కూనూర్" ఉన్న "నూట్రీషన్ రీసెర్చి లేబోరేటరీ" వారిని అతి తక్కువ శాఖాహార పోషకాహారం" విలువను లెక్కించమని కోరింది. ఒక మనిషికి రోజుకు 2700 కేలరీలుండాలి. వాటిలో పాలు, పంచదార, చిరుధాన్యాలు, సుపుధాన్యాలు బెల్లం ఉండాలి. కార్మికుల జీతాల నిర్ణయం సమయంలో ఆహార పదార్థాలకు ఎంత, అదనపు అవసరాల కోసం ఎంత అవసరమన్నది చర్చల్లో నిర్ణయించటానికి వారి సలహాలు స్వీకరించారు.

డైరెక్టర్ ఆఫ్ డిపార్ట్మెంట్ ఆఫ్ న్యూట్రీషన్ యునైటెడ్ నేషన్స్ ఫుడ్, అగ్రికల్చరల్ ఆర్గనైజేషన్లు ఈ ఆహార ప్రమాణాలను నిర్ణయించాయి. వీటితో పాటుగా ముగ్గురు వ్యక్తులు బతకటానికి అవసరమైనంత మొత్తాన్ని కార్మికుడి జీతంగా నిర్ణయించాలి. ఆహారంతో పాటు ఒక్కో కుటుంబానికి సంవత్సరానికి 65.8 మీటర్ల దుస్తులు, ప్రభుత్వం నిర్ణయించిన కనీస గృహవసతికి

అద్దె చెల్లించటం, 20 శాతం జీతం ఇంధనం, ఇంట్లో కరెంటు బిల్లు లాంటివాటి కోసం కేటాయించాలి. కార్మికులు ఈ అవసరాలు తీర్చుకోవటం కోసం ఎలాంటి ఇబ్బందులకు లోనవ్వకుండా ఉండేలా వేతన నిర్ణయం జరగాలి.

వేతన నిర్ణయానికి ప్రమాణాలు

కనీస వేతనాలు నిర్ణయించడానికి అవసరమైన ప్రమాణాలను రూపొందించాలి. వీటిని అమలుపరచడంలో ఎవరైనా విఫలమయితే వారి నుండి పరిహారం వసూలు చేయాలి. పైన నిర్దేశించిన కేలరీల ప్రమాణాలను ఆర్థిక విలువలోకి మార్చి వేతన నిర్ధారణ జరగాలి. 2,700 కేలరీలు కేవలం కనీస అవసరం మాత్రమే. శారీరకంగా అధిక శ్రమ చేసే కార్మికులకు అధిక కేలరీలు అందే విధంగా వేతన నిర్ణయం జరగాలి.

1992వ సంవత్సరంలో "ఇంటర్నేషనల్ లేబర్ కాన్ఫరెన్స్" ఓ హెచ్చరిక చేసింది. వాస్తవ పరిస్థితులకు వ్యతిరేకంగా కనీస వేతనాలు నిర్ణయిస్తున్నారని, నయా ఉదారవాద ఆర్థిక విధానాల వలన ఈ పరిస్థితి ఏర్పడిందని తేల్చింది. కార్మికుల పట్ల వ్యతిరేక భావంతో ప్రభుత్వాలుండటం ఈ పరిస్థితికి ప్రధాన కారణం. 1992వ సంవత్సరంలో కార్మికులు, రాష్ట్రకోస్, బ్రెట్ అండ్ కో మధ్య నడిచిన న్యాయ వివాదంలో సుప్రీంకోర్టు తీర్పు ప్రకారం 15వ ఇంటర్నేషనల్ లేబర్ కాన్ఫరెన్స్ 1951లో నిర్దేశించిన ప్రమాణాలను కనీస వేతన అమలులో కచ్చితంగా పాటించి తీరాలి. పిల్లల చదువు, వైద్య అవసరాలు, కనీస వినోదం, పండగలు, ఉత్సవాలు జరుపుకోవడానికి అవసరమైన ఖర్చును, వృద్ధాప్యానికి ఆసరాగా పింఛను పథకాలు, బిడ్డల వివాహాలకయ్యే ఖర్చు లాంటివి కార్మికులు భరించుకునే దిశలో వేతనాలు నిర్ణయించాలని తీర్పునివ్వడం గమనార్హం.

మరొక కేసు విషయంలో సైతం సుప్రీం కోర్టు తీర్పు కార్మికులకు అనుకూలంగానే ప్రకటించింది. 'కనీస వేతనం కార్మికుల చట్టబద్ధహక్కు' అని ఏ పరిశ్రమ అయినా తన కార్మికులకు చట్టబద్ధమైన కనీస వేతనం చెల్లించాల్సిందేనని, అంతకన్నా తక్కువ చెల్లించడం చట్టవ్యతిరేకమే గాక కార్మికులను బలవంతంగా పనిచేయించడమే అవుతుంది.

ఆరు, ఏడో ప్రణాళికాసంఘాలు, ఇంటర్నేషనల్ లేబర్ కాన్ఫరెన్స్ వారు నిర్ధారించిన రీతిగానే కనీస వేతనాలు నిర్ణయించారు. 2015వ సంవత్సరంలో విడుదలైన ఏడో వేతన సంఘం సైతం 1957సంవత్సరంలో ఐఎల్సి నిర్దేశించిన ప్రమాణాలే అత్యుత్తమమైనవని, ఆరోగ్యకరమైన హూందాపూరిత జీవితానికి ఆచరణీయమైన కనీస వేతనం ఉండాలని అందుకే రూ.18000/- కనీస మొత్తంగా నిర్ణయించారు. ఆహార పదార్థాలకు సరిపడా ద్రవ్యవిలువను నిర్ధారించడంపై చర్చ నేటికీ కొనసాగుతూనే ఉంది. 15వ ఐఎల్సి నిర్దేశిత సూత్రాల ప్రకారం, పోషకాహార నిపుణులుగా 30 సంవత్సరాల అనుభవమున్న వారు 2,700 కేలరీలు నిర్దేశించగా సుప్రీం కోర్టు అంగీకరించింది. చిత్రమైన విషయమేమంటే రెండో వేతన సంఘం 2,600 కేలరీలు చాలనగా 2019లో నిపుణుల కమిటీ మరింత దిగజారి కనీస వేతన లెక్కింపుకోసం 2,400 కేలరీలు చాలనడం.

"ది ఇంటర్నేషనల్ లేబర్ ఆర్గనైజేషన్ ఇండియా" వారి 2018 వార్షిక నివేదిక దేశవ్యాప్తంగా వివిధ రాష్ట్రాల్లోనున్న కనీస వేతనాల మధ్య వ్యత్యాసాలను, స్పష్టంగా సాక్ష్యాలతో సహా వెల్లడించింది. దేశవ్యాప్తంగా చట్టబద్ధంగా చెల్లించాల్సిన కనీస మొత్తాలకన్నా ఎంత తక్కువగా చెల్లింపులు జరుగుతున్నాయో స్పష్టంగా విశదీకరించారు. ఈ విషయంలో ఓ ప్రచారం ప్రజల్లో ప్రబలంగా నాటుకుని ఉంది. అదేమనగా భారతీయులు అధికంగా తింటారని తినాల్సిన సరైన పోషకాహారం బదులు అనవసర ఆహారం తీసుకుంటారని, శారీరక శ్రమ తక్కువ చేసేవారికి తక్కువ కేలరీల ఆహారం వారికి అవసరమన్నది.

వివిధ రకాల పండ్లు, పాలు, పప్పు ధాన్యాలు, కాయగూరలు లాంటివి కార్మికుల ఆహారంలో అధికంగా కనిపించవు. కొనుగోలు చేయగలిగే ఆర్థిక స్థోమత లేకపోవడం, ఆ స్థాయిలో ఖర్చుపెట్టుకోగలిగే జీతాలు కార్మికులకు లభించకపోవడం ప్రధాన కారణం, ప్రధానంగా ఈ అంశాన్నే దృష్టిలో ఉంచుకుని మోల్ కమిటీ తక్కువ కేలరీల ఆహారాన్ని సూచించింది. తద్వారా తక్కువ

(తరువాయి భాగం 20వ పేజీలో)

స్వర్ణోత్సవాల మొంగిట సీబీటీయూ

ఆర్. సుధాభాస్కర్

“యంత్రం ఎంతసేపు నడిస్తే అంతసేపు దాంతోపాటు పరిగెత్తడం మినహా ఫ్యాక్టరీ కార్మికులకు మరో ప్రత్యామ్నాయం లేదు. లేదంటే ఆకలితో మాడి చావాలి. యంత్రాల నియంతృత్వం కింద మొత్తం పారిశ్రామిక కార్మికులు మగ్గిపోతున్నారు” అని ‘ఇండస్ట్రియల్ కాన్ఫ్లిక్ట్’లో డాక్టర్ ఎస్.జి.స్మిత్ రాశారు.

18వ, 19వ శతాబ్దాల కార్మికుల పరిస్థితిపై క్యాపిటల్ గ్రంథం మొదటి భాగంలో కారల్ మార్క్స్ విస్తారంగా రాశారు. దానికంటే ముందు 1845లో ప్రచురితమైన ఏంగెల్స్ రచన “ఇంగ్లండులో కార్మికుల స్థితిగతులు” మాంచెస్టర్లోని బట్టల పరిశ్రమ కార్మికుల దయనీయ పరిస్థితికి ప్రతిరూపం. పెట్టుబడి ప్రవహించిన అన్ని దేశాల్లోనూ, అన్ని పరిశ్రమల్లోనూ కార్మికుల పరిస్థితి ఇదే! యంత్రాల స్పీడు యజమాని చేతుల్లో. తిండితినే సమయం, కాలకృత్యాలు తీర్చుకునే సమయం కూడా ఇచ్చేవారు కాదు. దీన్నే ‘మోడరన్ టైమ్స్’ సినిమాలో చార్లీచాప్లిన్ అద్భుతంగా చూపించారు.

సూర్యోదయం నుంచి సూర్యాస్తమయం వరకు విస్తరించిన పనిదినం పైనే కార్మికోద్యమం గురి ఎక్కువెట్టింది. మొదట 12 గంటలు, ఆ తర్వాత పదిగంటల పనిదినం సాధించింది. 1864లో ఇంటర్నేషనల్ వర్కింగ్ మెన్స్ అసోసియేషన్ (ఐడబ్ల్యూఏ) స్థాపించుకుంది. 1866లో జరిగిన మొదటి మహాసభలోనే 8 గంటల పనిదినం కోసం ప్రపంచ కార్మికులకు పిలుపునిచ్చింది ఈ ఐడబ్ల్యూఏ మరో 20 ఏళ్లకు చికాగో నగరంలో 8 గంటల పనిదినం కోసం ఉద్యమించిన కార్మికులపై పోలీసు కాల్పులు జరగడం, నలుగురు చనిపోవడం మొదలైన విషయాలు మనకు తెలిసినవే. ఆ

సందర్భంగా చనిపోయిన కార్మికుల, ఉరి కంబాలెక్కిన ఆరుగురు నాయకుల స్మృత్యర్థం ఏటా మే1ని ‘మేడే’గా జరపాలన్న ఐడబ్ల్యూఏ పిలుపుపై 1890 నుంచి ప్రపంచ వ్యాప్తంగా మేడే జరుగుతోంది. భారతదేశంలో 1923లో మొట్టమొదటిసారిగా సింగారలు చెట్టియార్ ఆధ్వర్యంలో మద్రాసు నగరంలో మేడే జరిగినట్లు “మేడే అండ్ 8 అవర్స్ స్ట్రగుల్ ఇన్ ఇండియా”లో సుకోమల్ సేన్ రాశారు. (పేజీ.185)

దోపిడీ అదే. దోపిడీ చేసే పద్ధతులు అవే. మనదేశంలో 1947 కంటే ముందు దోపిడీ చేసేవాళ్లంతా ఆ ఇంగ్లీషు దొరలే. వీళ్లకి అదనంగా భారతీయ పెట్టుబడిదార్లు ముఖ్యంగా 1850ల తర్వాత జతకలిశారు. 1914-18 మధ్య జరిగిన మొదటి ప్రపంచ యుద్ధం వల్ల సామాన్యజనంపై పన్నుల భారం మోపింది ఇంగ్లీషు ప్రభుత్వం. కానీ ఇదే కాలంలో ధనికులు పరిశ్రమాధిపతులై మరింత సంపన్నులయ్యారు. యుద్ధకాలంలో సివిలియన్ ఆర్డర్స్ న్ని బట్టలు, జూట్ ఉత్పత్తులు మొదలైనవన్నీ మన దేశానికి వదిలి మందుగుండు, ఆయుధాల వంటి మిలిటరీ ఉత్పత్తులపై ఇంగ్లండ్ కేంద్రీకరించింది. షిప్పలు పెరిగాయి. కార్మికుల సంఖ్య విపరీతంగా పెరిగింది. ఉత్పత్తిని కార్మికులు అడ్డుకోకుండా ఉండేందుకు యుద్ధ బోనసులిచ్చారు.

యుద్ధం అయిపోగానే దేశవ్యాపితంగా రిట్రెంచ్ మెంట్లు, యుద్ధ బోనసుల వంటి ప్రోత్సహకాలు నిలిపివేయబడ్డాయి. అంతవరకు ఏ ఫ్యాక్టరీకాఫ్యాక్టరీ సమస్యలుండేవి. 1918-19 నాటికి దేశ వ్యాపితమయ్యాయి. ఈ పరిస్థితులు దేశవ్యాపిత సంఘాన్ని డిమాండ్ చేశాయి. ఈ అంతర్గత, కీలక అంశాలకు తోడు బాహ్య

కారణాలు తోడయ్యాయి. ఒకటి 1917లో ఏర్పడ్డ కార్మిక వర్గ రాజ్యం కాగా, మరోటి మొదటి ప్రపంచ యుద్ధానంతరం పెట్టుబడిదారీ దేశాలు తమ మధ్య వచ్చే సమస్యలను చర్చించి పరిష్కరించేందుకు ఏర్పాటు చేసుకున్న నానాజాతి సమితి. దాని ఆధ్వర్యంలో ఏర్పడ్డ అంతర్జాతీయ కార్మిక సంస్థ (ఐఎల్ఓ). కార్మిక ప్రతినిధిగా ఈ ఐఎల్ఓ వాషింగ్టన్ సభకు బాలగంగాధర్ తిలక్ వెళ్లాలా, ప్రభుత్వం నియమించిన ఎన్ఎం జోషి వెళ్లాలా అనే సమస్య వచ్చింది. మన దేశంలో కార్మిక సంస్థ లేకపోవడం వల్ల ‘తిలక్ను అనుమతించం’ అని ఐఎల్ఓ చెప్పింది. ఇదొక ఇగ్నీషన్ గా పనిచేసింది. ఇంకా ఇలాంటి వలు కారణాలతో ఏఐటీయూసీ అనే సంస్థ భారతదేశ కార్మిక వినీలాకాశంలో ధృవనక్షత్రంగా ఆవిర్భవించింది. ఆ రకంగా సంఘటిత కార్మికోద్యమం కొత్త పుంతలు తొక్కింది.

బ్రిటిష్ వారి కంపెనీల్లోనే సంఘాలు పెట్టి, నమ్మెలు చేయాలన్న భారత పెట్టుబడిదార్ల కోర్కెను పక్కనెట్టి దోపిడీ జరిగే అన్ని చోట్లా ఏఐటీయూసీ అనుబంధ సంఘాలు ఏర్పడ్డాయి. ఈ సందర్భంగా భారతదేశ కార్మికుల కోసం విడుదల చేయబడ్డ ‘మ్యానిఫెస్టో’లో మొదటి ప్రధాన కార్యదర్శి దివాన్ చమన్ లాల్ రాసిన 648 పదాల మ్యానిఫెస్టోలో చివరిపేరా నేటికీ మనకు శిరోధార్యం. “భారతదేశ కార్మికులారా! మీకు ఒక విషయాన్ని తప్పక స్పష్టం చేయాలి. మీ ఐక్యతను మీరు సాకల్యం చేసుకోవాలి. మీ నిర్మాణాన్ని మీరు పటిష్టపరుచుకోవాలి. మీ విముక్తి కోసం ఫ్యాక్టరీ చట్టం వైపు చూడకండి. చట్టం మీకు ఐకమత్యాన్ని ఇవ్వదు. చట్టం మీలో సోదర భావాన్ని రగిలించదు. అది మీరే

సాధించుకోవాలి. నదిలో, వనిలో, కార్థానాలో కార్మికుల్ని దోచుకోవడానికే పెట్టుబడిదారులు ప్రయత్నిస్తుంటారు. మీ విముక్తి మీ సంఘ నిర్మాణంలో ఉంటుంది.” ఇది పెట్టుబడిదార్ల దోపిడీని, చట్టాల్ని కాకుండా సంఘ నిర్మాణాన్ని, కార్మికుల ఐక్యతను నమ్ముకోవాలని, ఏ వర్గ దృష్టి ఆనాటి ఏఐటీయూసీ నాయకత్వం పరిశీలించిందో తెలియచేస్తుంది. ప్రధాన జాతీయోద్యమ స్రవంతిలో కల్పింపబడిన ప్రాధాన్యతను ఆయన స్టేట్మెంట్ నొక్కిచెప్పింది.

బ్రిటిష్ పెట్టుబడిదారుల్నేగాక అన్ని రకాల దోపిడీని వ్యతిరేకిస్తూ దేశంలో జరిగే రాజకీయ ఉద్యమాల్లో పాల్గొనాలని తెలిపింది దివాన్ చమన్లాల్ ప్రకటన. ఆయన కమ్యూనిస్టు కాదు. ఆనాటి బ్రిడ్ యూనియన్ నాయకుల ఆలోచనా ధోరణికిది ఓ మచ్చు తునక. నిజానికి 1928 వరకు ఏఐటీయూసీపై కమ్యూనిస్టుల ప్రభావం పెద్దగా లేదు. 1928లో జరిగిన బొంబాయి టెక్స్టైల్ కార్మికుల సమ్మె, వివిధ ప్రాంతాల్లోని రైల్వే కార్మికుల సమ్మెలు, 1936లో షోలాపూర్ వట్టణాన్ని కార్మికులు ఆక్రమించుకోవడం, చివరిగా రాయల్ ఇండియన్ నేవీ తిరుగుబాటు మొదలైన వాటిలో కీలకభూమిక పోషించడం ద్వారా ఏఐటీయూసీలో కమ్యూనిస్టుల ప్రాబల్యం పెరిగింది. అటువంటి ఏఐటీయూసీలో స్వాతంత్ర్యానంతరం సంస్కరణవాద ధోరణులు మొలకెత్తి చివరికి వర్గ సంకర నిర్మాణ, రాజకీయ పద్ధతులు పూర్తిస్థాయిలో ఆవహించిన తర్వాత 1970లో సీఐటీయూ ఏర్పడింది.

వర్గదోపిడీ అంతానికి వర్గపోరాటం!

భారతదేశంలో వర్గదోపిడీని అంతం చేసి, సాంఘిక మార్పునకు వర్గపోరాటాన్ని తీవ్రం చేయాలన్న ప్రధాన లక్ష్యంతో సీఐటీయూ ఆవిర్భవించింది. 2020 మే 30కి 50 ఏళ్లు నిండుతాయి. ఈ ఏడాది మే 30 నుంచి 2020 మే 30 వరకు

స్వర్ణోత్సవాలు జరపాలని సీఐటీయూ నిర్ణయించింది.

సీఐటీయూ లక్ష్యాన్ని నిబంధనావళిలో స్పష్టంగా రాసుకున్నాం. “ఉత్పత్తి సాధనాలనన్నిటినీ, పంపిణీని సమాజపరం చేస్తే తప్ప, అంటే.. సోషలిస్టు వ్యవస్థలో తప్ప కార్మికుల దోపిడీ అంతం కాదు. సోషలిజం సాధిస్తే తప్ప యావత్ భారత సమాజం విముక్తి నొందదని సీఐటీయూ నమ్ముతుంది” అని అకింతభావంతో రాసుకున్నాం. ఈ మార్పు వర్గపోరాటం ద్వారా మాత్రమే సాధ్యమని, అన్ని రకాల వర్గ సామరస్యాన్ని వ్యతిరేకిస్తామని కూడా లక్ష్యాలు నిర్దేశించుకున్నాం.

ఈ దృక్పథం కాలపరీక్షలో నెగ్గింది. మన నిబంధనావళి లక్ష్యాలకు పునరంకితం కావాలని నేటి పరిస్థితి నిర్దేశిస్తోంది. దేశ కార్మికవర్గం అసంతృప్తులతో అల్లకల్లోల మవుతున్న వేళ దిగజారుతున్న తమ జీవన ప్రమాణాల పట్ల క్రోధావేశాలతో ఉన్న సమయంలో సీఐటీయూ ఆవిర్భవించింది.

సీఐటీయూ ఏర్పడ్డనాటి నుంచి దాన్ని ఒంటరి చేసి దెబ్బతీసేందుకు పాలకవర్గం తీవ్రమైన ప్రయత్నమే చేసింది. కానీ ఎప్పటికప్పుడు ఐక్యసంఘటనా ఎత్తుగడల నవలంబిస్తూ సీఐటీయూ అంతకతంకూ వురోగమించింది. కాంగ్రెస్ ప్రభుత్వ విధానాలకు వ్యతిరేకంగా పోరాడే ఏ అవకాశాన్నీ వదులుకోలేదు సీఐటీయూ. 1974లో రైల్వే సమ్మెలో సంపూర్ణంగా పాల్గొంది. ఇందిరాగాంధీ ప్రభుత్వం ఎంత దుర్మార్గంగా కార్మికోద్యమాలను అణచివేస్తుందో రైల్వే సమ్మెతో దేశ ప్రజలకు అర్థమైంది. నేషనల్ కోఆర్డినేషన్ కమిటీ ఆఫ్ రైల్వేమెన్స్ సదస్సు (ఎన్సీసీఆర్ఎస్)లో ఐఎన్టీయూసీ మినహా దేశంలోని అన్ని కార్మిక సంఘాలున్నాయి. నాలుగేళ్ల పసిబిడ్డ సీఐటీయూ పూర్తి స్థాయిలో ఎన్సీసీఆర్ఎస్లో క్రియాశీల పాత్ర సమర్థంగా పోషించింది. మరో ఏడాదిలో రానున్న ఎమర్జెన్సీకి రైల్వే సమ్మెపై సాగిన దమనకాండ ఒక డ్రెస్

రిహార్సల్. ఇందిరాగాంధీ ప్రవేశపెట్టిన ఎమర్జెన్సీలో వేతన స్తంభన, కంపల్సరీ డిపాజిట్ స్కీమ్ మొదలైనవి ఉన్నాయి. బోనస్ చట్టాన్ని నవరించి కనీస బోనస్ను 8.33శాతం నుంచి 4 శాతానికి తగ్గించారు. తగ్గిన బోనస్ కంటే ఎమర్జెన్సీ వల్ల కార్మికులకు ఎన్నో ప్రయోజనాలు వచ్చాయని ఆనాటి ఏఐటీయూసీ చైర్మన్ ఎస్.ఎ.డాంగే ప్రవచించడం వర్గసంకర రాజకీయాలు వారిని ఎక్కడికి చేర్చాయో దేశ ప్రజల కళ్లకు కట్టాయి.

ఆస్థాన కార్మిక సంఘం ఐఎన్టీయూసీతో ఏఐటీయూసీ, హెచ్ఎమ్ఎస్లో ఒక భాగాన్ని కలిపి నేషనల్ కౌన్సిల్ ఆఫ్ బ్రేడ్ యూనియన్స్ (ఎన్సీటీయూ)ను ఏర్పాటు చేశారు. ఆనాటి కేంద్ర కార్మిక శాఖ మంత్రి. వెంటనే సీఐటీయూ ఇతర కౌన్సి కార్మిక సంఘాలను, పారిశ్రామిక ఫెడరేషన్లను కలుపుకుని యునైటెడ్ కౌన్సిల్ ఆఫ్ బ్రేడ్ యూనియన్స్ (యూసీటీయూ)గా ఏర్పడ్డాయి. వేతన స్తంభనను వ్యతిరేకించడంతో పాటు కార్మిక హక్కుల పరిరక్షణకై పోరాడింది సీఐటీయూ.

అంత పెద్ద బ్రహ్మరాక్షసి కాంగ్రెస్ పాలనను కూల్చి అధికారంలోకొచ్చిన జనతా పార్టీ తెచ్చిన పారిశ్రామిక సంబంధాల బిల్లుపై నిర్మించిన ఐక్య కార్మికోద్యమం సీఐటీయూ ప్రతిష్టను పెంచింది. ఈ ఉద్యమ ధాటికి అది బిల్లు దశలోనే సహజమరణం పొందింది. తిరిగి అధికారంలోకొచ్చిన ఇందిరాగాంధీ విధానాలపై పోరాడేందుకు నేషనల్ కాంపెయిన్ కమిటీ (ఎన్సీసీ) ఏర్పాటులో సీఐటీయూ కీలక భూమిక పోషించింది. ఈ ఉద్యమాలలో ఐఎన్టీయూసీ పాల్గొనలేదు. ఒక చీలిక వర్గం జేఎస్ దారా గ్రూపు పాల్గొంది.

ఎన్సీసీగా (4.6.'81) కార్మికులు సంఘటిత పడుతుంటే ఇందిరాగాంధీ మరుసటి నెల్లో (27.7.'81) అత్యవసర సర్వీసుల నిర్వహణ ఆర్డినెన్స్ జారీ చేసింది. ఏ రంగంలోనైనా సమ్మెలను నిషేధించేందుకు

విస్తృతాధికారాలు ప్రభుత్వం దఖలు పరుచుకుంది. దీనికి వ్యతిరేకంగా కార్మికోద్యమాన్ని సమీకరించి 1982, 19 జనవరి నాడు మొట్టమొదటి దేశవ్యాపిత సమ్మెకు పిలుపునిచ్చింది సీఐటీయూ.

రాజీవ్ గాంధీ పాలన ప్రపంచ బ్యాంకు పాలనకు నాంది పలికింది. డాక్టర్ అర్జున్ సేన్ గుప్తా రహస్య నివేదికను బహిర్గతం చేయడమే గాక ప్రభుత్వరంగానికి రానున్న ప్రమాదంపై అన్ని కార్మిక సంఘాలను అప్రమత్తం చేసింది. అదే 1986లో సీపీఎస్ టీయూ ఏర్పాటుకు దారితీసింది. పీవీ, మన్మోహన్ ల పాలనతో ప్రభుత్వరంగమే గాక అన్ని రంగాల్లో జరుగుతున్న తిరోగామి చర్యలపై స్పాన్సరింగ్ కమిటీ ఆఫ్ ట్రేడ్ యూనియన్స్ ఏర్పాటు ముఖ్యమైంది. దీని ఆధ్వర్యంలో అనేక దేశ వ్యాపిత సమ్మెలు జరిగాయి. బాబ్రి

మసీదు విధ్వంసం తర్వాత సమాజంలోని అన్ని తరగతుల ప్రజలను సమీకరించడం కోసం ప్రజాసంఘాల జాతీయ వేదిక (ఎన్ పీఎంఓ) ఏర్పాటు కోసం సీఐటీయూ యత్నించింది.

సరళీకరణ విధానాలు ముదిరి పాకాన పడ్డ తర్వాత 2010 నుంచి 2019 జనవరి సమ్మె వరకు దేశవ్యాపిత సమ్మెల్లో సీఐటీయూ పాత్ర యావత్ కార్మిక లోకానికి తెలిసిందే. సీఐటీయూ తన దాడి ప్రభుత్వం మీద, పాలకవర్గం మీద, గుత్త పెట్టుబడిమీద తప్పు తోటి కార్మిక సంఘాలపై ఏనాడు ఎక్కువెట్టలేదు. 'ఐక్యత-పోరాటం' అన్న నినాదానికి అనుగుణంగా.. ఇతర సంఘాలు తప్పు చేస్తున్నాయని భావించినప్పుడు, అవి ప్రభుత్వ భ్రమల్లో మునిగిపోయినప్పుడు ఒంటరిగా నిలబడటానికి సైతం జంకలేదు.

1971 ఫ్యామిలీ పెన్షన్, 1995 ఈపీఎస్ సందర్భం అటువంటివే. ఈపీఎస్ లోపాల గురించి నేడు అన్ని కార్మిక సంఘాలు మాట్లాడటం సీఐటీయూ ఆనాటి లైను ఎంత కరెక్ట్ తెలియజేస్తుంది.

మోడీ విధానాల పట్ల కొన్ని కార్మిక సంఘాలు భయభీతావహంలో మునిగిపోయిన్న తరుణంలో 2017 నవంబర్ లో మహాపడావ్ కు రూపకల్పన చేసింది సీఐటీయూ. 2018 సెప్టెంబర్ 5 మజ్దూర్-కిసాన్ సంఘర్షణాల్లోకి ఏఐకేఎస్, వ్యకాసతో కలిసి తెరతీసింది. 2019 జనవరి రెండ్రోజుల సమ్మెకు ఉత్పేరకమైంది. అది కాంగ్రెస్ సర్కారైనా, బీజేపీ సర్కారైనా వాటి విధానాలను నిశితంగా పరిశీలించడం, కార్మిక శక్తిని, చైతన్యాన్ని నమ్ముకుని ప్రభుత్వాలనెదిరించడం సీఐటీయూ విధానం.

(17వ పేజీ తరువాయి భాగం)

జీతాలను పరిగణనలోకి తీసుకున్నారు. అంతేగాక ప్రస్తుత జనాభా లెక్కలు, ముఖ్యంగా కార్మికుల సంఖ్య వారి కుటుంబ పరిమాణం ఆధారంగా, సమాజంలోని భిన్న వర్గాలను, వారి అవసరాలను దృష్టిలో ఉంచుకొని, మరి ముఖ్యంగా ఎంప్లాయిమెంట్ అండ్ అన్ ఎంప్లాయిమెంట్ సర్వే 2011-12 ఆధారంగా ఒక మనిసికి ఒకరోజుకి 2400 కేలరీల ఆహారం అవసరమని సూచించారు.

వినియోగదారుల ద్రవ్య వినియోగంపై ఇటీవల ఓ సర్వే జరిగింది. ప్రజలు, కార్మికులు ఎలాంటి పోషకాహారం తీసుకుంటున్నారు, ఆహారంపై ఖర్చు ఎంత, ఆహారేతర అవసరాలపై ఎంత అన్న అంశాలను ప్రధానంగా తీసుకుని ఒక వ్యక్తికి రోజుకి రూ. 375/-, నెలకు రూ. 9,750 గాను నిపుణుల కమిటీ నిర్ధారించింది. వీటికి తోడుగా పట్టణ ప్రాంత ప్రజలకు రూ. 1430/- ఇంటి అద్దెగా నిర్ధారించింది.

వీటితోపాటు కమిటీ మరికొన్ని సూచనలు చేసింది. వినియోగ వ్యయం గతంలో ముగ్గురు వ్యక్తులుగా ఉండగా దానిని 3.6 వ్యక్తులుగా పెంచడం, కేలరీలు తగ్గించాలని నిర్ణయించడం, అంటే మనిషి జీవితానికి ముఖ్యమైన ఆహార పరిమాణం తగ్గించడం.

ఇతరత్రా వ్యయాలు పెంచడం అన్నమాట. దీనికి వీరు చూపిన ఆధారం జాతీయ స్థాయిలో తీసుకునే ఆహార పదార్థాల పరిమాణం కన్నా, పోషకాహార విలువలున్న తక్కువ పరిమాణం ఉన్న ఆహారాన్ని తీసుకోవడం. వాస్తవానికి వర్తమాన భారతంలో 40 శాతం బాలలు పోషకాహార లోపంతో బాధపడుతున్నారు. ఐదేళ్లలోపు బాలలు 21 శాతం మంది మరింత తీవ్రస్థాయిలో పోషకాహార లోపంతో బాధపడుతున్నారు. ఇలాంటి తరుణంలో వారి చిన్నాదులకు పోషకాహార అవసరాలను తీర్చే విధంగా కార్మికులకు వేతనం చెల్లించకపోవడం దేశసమస్యగా పరిణమిస్తుంది. దీనికి ప్రభుత్వ మే కారణం అవుతుంది.

సెంటర్ ఆఫ్ ఇండియన్ ట్రేడ్ యూనియన్స్ (సీఐటీయూ) ప్రధాన కార్యదర్శి తపన్ సేన్ కేంద్ర కార్మికశాఖకు రాసిన లేఖలో నిపుణుల కమిటీ నివేదికలోని సిఫార్సులు కార్మికులను, ట్రేడ్ యూనియన్ ఉద్యమాలను వెర్రివాళ్లను చేసే విధంగా ఉన్నాయని గర్హించారు. ఐఎల్ సి 1957 మార్గదర్శక సూత్రాలను, 1992లో సుప్రీంకోర్టు 'వర్క్ మెన్ రాపార్ట్ కోస్, బ్రెట్ అండ్ కో వారి తీర్పును పరిగణనలోకి తీసుకుంది.

ఎద్వైజరీ బోర్డ్ ఆఫ్ ది ఢిల్లీ గవర్నమెంట్ ప్రకటించిన రూ. 14000 లెక్కను పరిగణించలేదని పేర్కొన్నారు.

అంతేగాక కమిటీ సూచనలలో, ప్రతి కుటుంబం 3.6 గురు వ్యక్తులుగా పరిగణనలోకి తీసుకున్నప్పుడు సహజంగా కనీస వేతనం వృద్ధి చెందాలని, దానికి భిన్నంగా 1957లోని ముగ్గురు వ్యక్తుల లెక్కనే ఎలా స్వీకరిస్తారని ప్రశ్నించారు. కార్మికులు జీవన ప్రమాణాలు పెరిగే రీతిగా కమిటీ నివేదిక ఉండాలి తప్ప, వ్యాపారస్థుల వ్యాపారం మరింత సులభంగా వృద్ధి చెందేలా ఉండకూడదని. కమిటీ సూచనలను సీఐటీయూ తిరస్కరిస్తున్నదని కనీస వేతనం రూ. 18000 ఉండాలని పెరుగుతున్న ధరల సూచికను గుణంగా వేతన నిర్ధారణ జరగాలని పేర్కొన్నారు.

కేరళలాంటి రాష్ట్రాల్లో కార్మికుల కనీసవేతనాలు, కమిటీ సూచనల కన్నాపై స్థాయిలోనే ఉన్నాయని కమిటీ సూచనలు వాస్తవానికి యజమానులకనుగుణంగా ఉన్నాయని, వాస్తవ పరిస్థితులకు దూరంగా వేతనాలుండగూడని, 3.6గురు వ్యక్తుల ప్రాతిపదికగా వేతన పరిగణన జరగాలని పేర్కొన్నారు.

- అనువాదం: డాక్టర్ శమంతకమణి.

మహిళా నీవు లేనిది ఎక్కడ?

- పద్మశ్రీ


మా ఆఫీస్ లో యూనియన్ వార్షికోత్సవం సందర్భంగా “రాజకీయాల్లో మహిళల స్థానం” అనే అంశం మీద ఉపన్యాస పోటీలు పెడుతున్నారు. నేను కూడా పేరు ఇచ్చాను గానీ ఇంటికి వచ్చిన దగ్గర్నుంచీ ఏం మాట్లాడాలా అనే బెంగ పట్టుకుంది. దానికి తోడు సజ్జెక్ట్ ప్రకటించిన వెంటనే ఆఫీసులో కొందరు లేడీస్ ‘అబ్బా మనకెందుకీ రాజకీయాలు. ఉద్యోగం, ఇల్లు పిల్లలతోనే టైం సరిపోదు. ఇంకా పాలిటిక్స్ గురించి ఏం ఆలోచిస్తాం’, ‘ఏమోనబ్బా హాయిగా లైఫ్ ఎంజాయ్ చేయాలన్నదే నా పాలసీ. ఎవరు వచ్చి మాత్రం మనల్ని ఉద్ధరిస్తారు? టైం వేస్ట్ తప్ప మొదలైన డైలాగ్స్ తో ఉత్సాహాన్ని నీరుగార్చేశారు. కానీ ప్రయత్నించి చూద్దాం అని పేపరు, పెన్ను పట్టుకుని కూర్చున్నాను.

“స్త్రీ ని పూజించిన చోట దేవతలు నడయాడతారు”, టీవీలో ఒక ప్రవచన కాతుడు చెప్పిన మాట గుర్తొచ్చింది. అంతలోనే “మహిళలకు అధికారం అక్కరలేదు. వారికి రక్షణ ఉంటే చాలు” దేశంలోనే అతిపెద్ద రాష్ట్ర ముఖ్యమంత్రి చేసిన ప్రకటన మదిలో మెదిలింది. “అసలు స్త్రీలు సమానత్వం కావాలనడం వారిని వారు తక్కువ చేసుకోవడమే... వారు స్వయానా దేవుని స్వరూపాలు” ఆమధ్యన ఒక పత్రికలో పెద్దాయన ఇంటర్వ్యూలో చదివిన వాక్యాలు గుర్తుకొచ్చాయి. వీటిలో ఏది కరెక్ట్ అనేది తేల్చుకోలేక.. తెల్లారి చూసుకుందంటే అని నిద్రపోయా.

ఉదయాన్నే ఐదున్నరకి వాకింగ్ కి వెళదామని గబగబా మెట్లు దిగుతున్న నాకు ముఖంపై చిరునవ్వుతో, చేతిలో చీపురుకట్టతో ఎదురొచ్చింది మా అపార్ట్ మెంట్ వాచ్ ఉమన్. అవును మీరు చదివింది కరెక్ట్. అక్షరాలా వాచ్ ఉమన్. మా బిల్డింగ్ లో ఉన్న నాలుగు అంతస్తులకూ ఆమె పెద్దదిక్కు రోజుకు కనీసం పదిహేను ఇరవై సార్లు పైకి కిందకి బొంగరంలాగా తిరుగుతూ అందరి యోగ

క్షేమాలు చూస్తూ ఉంటుంది. జీతం అంతంత మాత్రమే కానీ పనికి లోటులేదు. భర్త మార్కెట్లో హమాలీ గ్యారంటీ లేని డ్యూటీ. గత ప్రభుత్వాల నుండి ప్రస్తుత ప్రభుత్వం వరకు ఉగ్గుతో రంగరించి పేదలకు అందిస్తున్న తాగుడుకు బ్రాండ్ అంబాసిడర్. ఇద్దరు ఆడపిల్లల తల్లి కూడా అయిన ఆమె మా ఇంటి కాపలాతో పాటు చుట్టుపక్కల నాలుగు ఇళ్లలో పనిచేసుకుని ఉన్నంతలో గుట్టుగా బతుకు బండి నడిపిస్తోంది.

యథా ప్రకారం చిరునవ్వులతో ఇద్దరం ‘గుడ్ మార్నింగ్’ చెప్పుకున్నాక ముందుకు నడవటం ప్రారంభించా. రాత్రంతా డ్యూటీ చేసిన మున్సిపల్ మహిళలు గుక్కెడు చాయ్ నీళ్లు గొంతులోపోసుకుంటూ సేదతీరుతున్నారు. వయసు పైబడుతున్న వారి



మొఖాల్లో తెలియని ఒక ధీమా అంతలోనే ఏదో విచారం దోబూచులాడుతున్నాయి. అందరిలోకి పెద్దగా కనిపిస్తున్న ఒక అవ్వతోటి వర్క్లతో “మనం సమ్మె జేసినందుకే మనకి జీతం పెరిగింది. మొదటి వారమే పైసలు చేతిలో వడవట్టే. గిప్పుడు అప్పు దెచ్చుడు బండ్లెక్కిన. లేకుంటే వచ్చిన పైసలన్నీ మిత్తికే పోతుండే. యూనియన్ కడుపు సల్ల గుండ. మనల్ని ఒడ్డునేసింది తియ్.” అంటున్న మాటలు విన్న తరువాత వారి ముఖాల్లోని ధీమాకి అర్థం తెలిసింది.

టైమ్ చూసుకుని నడక వేగం పెంచి మెయిన్ రోడ్డు ఎక్కా. అల్లంత దూరంలో ఒక చేతిలో హాండ్ బ్యాగ్, మరో చేతిలో లంచ్ బాక్స్ తో పరుగు లాంటి నడకతో బస్టాప్ ను సమీపిస్తున్న మహిళలు కళ్ల బడ్డారు. ఏదో ఫ్యాక్టరీలో పనిచేస్తారనుకుంటా. అందరూ ఒకే రకం చీరలతో ఉన్నారు. అంతా 18-30 ఏళ్ల లోపు వాళ్లే. ఉదయం ‘ఆరు గంటలకు పట్టణం ఇంకా నిద్ర నుండి పూర్తిగా మేల్కొనక ముందే వారి బతుకు ప్రయాణం ప్రారంభమైంది. రోడ్డు క్రాస్ చెయ్యటానికి నుంచున్న నాకు వారి మాటలు వినపడ్డాయి. అయిదు నిమిషాలు ఆలస్యమైనా సగం రోజు జీతం కట్ జేస్తారు. సెలవులు లేవు. మొత్తం మహిళలే పని చేస్తారు. సూపర్ వైజర్ కి వీళ్లంటే లోకువ. ఇదీ వారి మాటల సారాంశం.

వాకింగ్ నుండి ఇల్లుచేరి వంటకు సిద్ధమౌతుంటే ‘అమ్మా చెత్త’ రోజూ బడి గంటలాగా ఖంగుమనే రేణుక గొంతు నీరసంగా వినిపించింది. ‘ఏం రేణుకా ఒంట్లో బాగలేదా నీరసంగా గొడుతున్నవ్’ అని అడిగింది తడవు బొటబొట కన్నీళ్ల పర్యంతం అయింది. ఏమైందని రెట్టించిన నేను ఆమె సమాధానం విని షాక్ అయ్యాను. చాలా రోజుల నుండి ఆమె మీద కన్నేసిన సూపర్ వైజర్ రాత్రి పిల్లలు లేని టైమ్ లో ఇంట్లోకి చొరబడి అఘాయిత్యం చెయ్యబోయాడు. భయంతో తాను వేసిన కేకలకి చుట్టుపక్కల వాళ్లు రావడంతో పారిపోయాడు. సంసారం బాధ్యతలు పట్టని భర్త ఇల్లు వదిలి వెళ్లిపోతే అన్నీ తానై పిల్లల్ని సాక్కుంటోంది. కానీ ఎప్పుడు ఏ ఆపద ఒస్తుందోనని భయంతో గడుపుతోంది. ఏవో తోచిన మాటలతో ధైర్యం చెప్పి చాయ్ ఇచ్చి పంపి ఇంటిపనిలో పడ్డా.

ఆఫీస్ కి టైం కావటంతో ఆదరబాదరా బయలుదేరి అప్పుడే వచ్చిన బస్ ఎక్కా. ఆఫీసులకు, కాలేజీలకు వెళ్లే జనంతో బస్

కిక్కిరిసిపోయి ఉంది. పద్మవ్యాహంలో చిక్కుకున్న అభిమన్యుడిలా కండక్టరమ్మ 'టిక్కెట్ టిక్కెట్' అంటూ అతికష్టంగా అందర్నీ దాటుకుంటూ వచ్చింది. రోజూ ఎక్కే బస్ కావటంతో ఆమెతో నాకు స్నేహం అయింది. 'ఇవ్వాల రష్ ఎక్కువ ఉన్నట్టుంది' అని నేను పలకరింపుగా వేసిన ప్రశ్నకి తలాడిస్తూ 'అవునండీ. ఆరు గంటలకి డ్యూటీ ఎక్కువ ఇప్పటివరకు నీళ్లు తాగటా నికి కూడా కుదరలేదు' అని అలసట కనపడనీయకుండా నవ్వుటానికి ప్రయత్నించింది.

కౌంటర్లో కూర్చుని సర్దుకుంటున్న నా టేబుల్ మీద నీళ్ల బాటిల్ పెట్టిన టేబ్ సోర్సింగ్ స్వీపర్ నాగమణి ఏదో చెప్పడానికి తటపటాయిస్తూ నించుంది. ఆరా తీస్తే 'మా కాంట్రాక్టర్ ఈ నెలయినంక మమ్మల్ని డూటీలో నుంచి తీసేస్తడంటమ్మా అని నెమ్మదిగా చెప్పింది. జీఓ ప్రకారం జీతం ఇమ్మని అడగటమే వాళ్లు చేసిన నేరం. పేరుకి ఎనిమిది గంటల పనైనా అన్నీ ముగించుకుని బయలుదేరే సరికి తొమ్మిది, పది గంటలు అవుతుంది. అప్పుడు కూడా చెప్పి వెళ్లాల్సిందే. అడగ్గా అడగ్గా జీతం పెంచినట్టే పెంచి పని గంటలు కూడా పెంచారు. అదే మంట నువ్వేమన్నా గవర్నమెంట్ ఉద్యోగివా, ఎక్కువ మాట్లాడితే తీసేస్తాను అని కాంట్రాక్టర్ అరచి గోలచేస్తాడు. నాగమణి భర్త ప్రైవేట్ కంపెనీలో చేస్తాడు. యూనియన్, హక్కుల గురించి తెలిసిన వాడు. అందుకే భార్యను అడగమని ప్రోత్సహించాడు. అందుకు ఫలితమే ఇది. సర్లే మేనేజర్ గారితో మాట్లాడిద్దాంలే అని సముదాయించి పని మొదలుపెట్టా.

లంచ్ ముగించుకుని వచ్చేసరికి నా కౌంటర్ దగ్గర జాహ్నవి ఎదురుచూస్తూ నుంచుంది. తను మా ఆఫీసు పక్కనే ఉన్న రాష్ట్ర ప్రభుత్వ ఆఫీస్లో డేటా ఎంట్రీ ఆపరేటర్గా కాంట్రాక్టు బేసిస్ పై పని చేస్తోంది. వాళ్ల నాన్నగారి పెన్షన్ కోసం తరచుగా మా ఆఫీసుకి వస్తుంటుంది. పరాకుగా ఉన్న ఆమె నా మూడో పిలుపుకి

కానీ ఈ లోకంలోకి రాలేదు. 'కిందటి నెల జీతం కోసం రాలేదు' అని అడగటం ఆలస్యం "మమ్మల్ని ఉద్యోగం లోంచి తీసే శారు మేడం. ఈ ప్రభుత్వం వస్తే మమ్మల్ని పర్మనెంట్ చేస్తారని ఎంతో నమ్మకంతో ఉన్నాం. కానీ భవిష్యత్ ఇంత చీకటవు తుందని అసలు ఊహించలేదు మేడం. అయిదేళ్ల నుండి జీతాలు పెరగకపోయినా ఏదో ఆశతో ఉన్నాం. ఇప్పుడు పెనం మీద నుండి పొయ్యిలో పడ్డట్టయింది మా పని" అని



నిట్టూరుస్తున్న ఆమెని చూస్తూ ఆలోచిస్తూ ఉండిపోయా.

సాయంత్రం ఆఫీసులు, కాలేజీలు, స్కూల్స్ వదిలే వేళ. బస్ స్టాండులు, రైల్వే స్టేషన్లు కిటకిటలాడుతున్నాయి. ఎక్కడ చూసినా అలసిన ముఖాలతో, ఇంటికి ఎంత తొందరగా చేరతామా అనే అతృప్తతో ఎదురు చూస్తున్న మహిళలు, షాప్ ఉద్యోగులు, నర్సులు, టీచర్లు, ఆయాలు, సేల్స్ గర్ల్స్, తాపీ పనివాళ్లు, ప్రభుత్వ ఉద్యోగులు - రకరకాల శ్రామిక మహిళలు.

నా మేడదులో ఆలోచనలు అనంతంగా సాగుతున్నాయి. వాచ్ ఉమన్ నుండి షాప్ ఎంప్లాయి వరకు అనేక బాధ్యతల్లో స్త్రీలు. తమకు సంఘాలు, హక్కులు, కార్మిక చట్టాలు ఉంటాయని తెలియనివారు. తెలిసినా సంఘటితమవడానికి భయపడే వారు. ఏదైనా కానీమ్మని ప్రయత్నించేవారు. సంఘమే బలమని అనుభవాల ద్వారా తెలుసుకున్నవారు - ఎన్ని రకాల ఎన్ని రంగాల స్త్రీలు.

తమ అస్తిత్వం కోసం పోరాడేవారు కొందరైతే దారితెన్నూ కోసం వెదుకులాడే వారు ఇంకొందరు. వీరులేకుండా, సమాజంలో వీరి భాగస్వామ్యం లేకుండా ఏ ఒక్క రంగం లోనైనా ముందుకు వెళ్లగలమా? ప్రపంచ ఉత్పత్తిలో ప్రధాన భూమిక పోషిస్తున్న వీరి గురించి తెలుసుకునేందుకు, తెలియజే సేందుకు జీవితానుభవాన్ని మించిన అధ్యయనం ఏముంటుంది?

ఇప్పుడు నాకు స్పష్టత వచ్చింది. స్త్రీ అంటే దేవతామూర్తి కాదు, ప్రాణమున్న చైతన్యం. ఆమెకు కావలసింది పూజలు, భజనాలు కాదు. ఇంటా బయటా సమాన గౌరవం గుర్తింపు. శ్రమకు తగ్గ ఫలితం. సమాజంలో సుస్థిర స్థానం. ఇవన్నీ కావాలంటే వారు రాజకీయాల్లో పాపులుగా కాదు నిర్ణయాత్మక శక్తిగా మారాలి. మహిళా దినోత్సవాలప్పుడో, ఎన్ని కల్లో ఓట్లు అడిగేప్పుడో మాత్రమే గుర్తొచ్చే తాత్కాలిక, రెండో తరగతి పౌరులు కాదు.

తమ శక్తి సామర్థ్యాలను ప్రదర్శించే సమయం ఆసన్నమైంది. అన్ని రంగాలతో పాటు రాజకీయ రంగంలో కూడా సరైన స్థానం లభిస్తేనే మహిళల సమస్యలకు సమాధానాలు దొరుకుతాయి. అంతేకాదు, కార్మికుల పక్షాన పోరాడేవాళ్లు, గళం వినిపించే వాళ్లు చట్ట సభలకు వెళితేనే కార్మికుల హక్కులు కాపాడబడేది. అందుకే మహిళలకు రాజకీయాలు కచ్చితంగా ఎంతో అవసరం. ఆమాట కొస్తే అసలు రాజకీయాలతో సంబంధంలేని జీవితమే ఉండదు. ఒకసారి సి నీనటి రోహిణి టీవీలో మాట్లాడుతూ 'రాజకీయాలు లేవనటమే పెద్ద రాజకీయం' అని చెప్పిన మాటలు ఇప్పుడు నాకు బాగా అర్థం అవుతున్నాయి.

ఎప్పుడు తెల్లవారుతుందా నా అభిప్రాయాలు ఎప్పుడు అందరికీ చెప్పేలా అని ఉత్సాహంతో ఎదురుచూస్తున్న నాకు సూర్యుడికన్నా ముందే మెలకువ వచ్చింది.

రైతులపై పెప్సీ సంస్థ కేసులు ఉపసంహరించుకోవాలి

విజయవాడ: గుజరాత్ రాష్ట్రంలో బంగాళదుంపలు పండించే రైతుల మీద పెప్సీ కంపెనీ పెట్టిన కేసులను తక్షణమే ఉపసంహరించుకోవాలని ఆంధ్రప్రదేశ్ రైతు, సిఐటియు, వ్యవసాయ కార్మిక, కౌలు రైతు సంఘాలు డిమాండ్ చేశాయి. ఈ సందర్భంగా విజయవాడ లెనిన్ సెంటర్లో పెప్సీ లేస్ ప్యాకెట్లను తగలబెట్టి నిరసన తెలిపారు. ఒక్కో రైతు ఎకరానికి కోటి ఐదు లక్షల రూపాయలను పరిహారంగా చెల్లించాలని పెప్సీ సంస్థ కేసు వేయడం దారుణం. దేశంలోని రైతులు, పంటలు, ఆదాయం, ఆహారభద్రత, వ్యవసాయ స్వాతంత్ర్యం, దేశ సార్వభౌమాధికారంపై ఈ కేసు విస్తృతమైన ప్రభావం చూపుతోంది. ఈ కేసులో రైతులకు వ్యతిరేకంగా తీర్పునిస్తే రైతుల జీవనోపాధిపై

ప్రతికూల ప్రభావం చూపుతుందని, బడా ఎమ్ఎన్ఎస్ కంపెనీలు దేశంలో విజృంభించి రైతులపై స్వారీ చేస్తాయి. రైతులు, రైతు సంఘాలు, ప్రజాస్వామ్యవాదులు అప్రమత్తంగా ఉండాలని గుజరాత్లో బంగాళదుంప రైతులపై కేసులు ఎత్తేయడానికి రైతులు సమైక్యపోరాటం కొనసాగించాలని పాల్గొన్న సంఘాలు విలుమనిచ్చాయి. కార్యక్రమంలో ఎపి రైతు సంఘం కార్యదర్శి పి.పెద్దిరెడ్డి, వ్యవసాయ కార్మిక సంఘం రాష్ట్రప్రధాన కార్యదర్శి వి.వెంకటేశ్వర్లు, ఉ

పాధ్యక్షులు వి.కృష్ణయ్య, సిఐటియు రాష్ట్ర కార్యదర్శి వి.ఉమామహేశ్వరరావు, రాష్ట్ర నాయకురాలు స్వరూపరాణి, సుబ్బరావమ్మ,



కౌలురైతు సంఘం రాష్ట్ర ప్రధాన కార్యదర్శి పి.జమలయ్య తదితరులు పాల్గొన్నారు.

బిల్కిస్ బాను కేసులో సుప్రీంకోర్టు తీర్పు మోడికి చెంపదెబ్బ

బిల్కిస్ బాను కేసులో 17 సంవత్సరాల తర్వాత సుప్రీంకోర్టు బిల్కినోకి రూ. 50 లక్షలు, ప్రభుత్వ ఉద్యోగం, ఇంటి వసతి ఇవ్వాలని, దోషులను శిక్షించాలని తీర్పు నిచ్చింది. 1992 డిసెంబర్ 6న రామ (కర) సేవకులు బాబ్రీ మసీదును కూల్చారు. కూల్చివేత దశాబ్ది వేడుకలను విశ్వహిందూ పరిషత్ నిర్వహించింది. ఉత్సవానికి హాజరైన 2,200 మంది కర సేవకులు సబర్మాతి రైల్వే అయోధ్య నుండి ఆహ్వాదాబాదుకు తిరిగి వస్తూ 27.02.2002న గోద్రా స్టేషన్లో ముస్లింల దుకాణాలను ధ్వంసం చేశారు. అదే సమయంలో రైల్వే అగ్నిప్రమాదం జరిగి 58 మంది చనిపోయారు. ఈ ఘటన కుట్ర పూరితంగా జరిగింది కాదని ప్రమాదవశాత్తు జరిగిందని స్వతంత్ర నిజ నిర్ధారణ సంస్థలు, కోర్టులు కూడా ఇదే విషయాన్ని నిర్ధారించాయి. న్యాయమూర్తి వి.ఆర్. కృష్ణయ్య కూడా ఇదే అభిప్రాయాన్ని వ్యక్తం చేశారు. అనేక స్వచ్ఛంద సంస్థలు తెలిపాయి. 6 గంటల పాటు శాంతి భద్రతలను కాపా

డిన గోద్రా కలెక్టరు జయంతి రవి వద్దన్నా వినకుండా ముఖ్యమంత్రి మోడీ, గోద్రా నుంచి అహ్మదాబాద్ వరకు శవాలను ఊరేగించారు. మోడీ బీజేపీ రాష్ట్ర అధ్యక్షుడు రాణా రాజేంద్రసింగ్ రెచ్చగొట్టే ఉపన్యాసాలు ఇచ్చారు. నరమేధాన్ని ప్రోత్సహించారు. మంత్రులు, పోలీసులు, అధికారులు అల్లర్లకు నాయకత్వం వహించారు. ముస్లింల నివాస ప్రాంతాలపై మూడు నెలల పాటు రావణ కాష్టం కాలింది. ముస్లింల హత్యలు, పిల్లల సజీవ దహనాలు, ఆస్తుల కాల్చివేత, మానభంగాలు, దోపిడీలు జరిగాయి. గోద్రా ఘటనల్లో 2,500 మంది చనిపోయారు. 223 మంది కనిపించలేదు. వేల మంది ఇళ్లు కోల్పోయారు. రూ. 100 కోట్ల ఆస్తి నష్టం జరిగింది. ఈ విధ్వంస చర్యల్లో బీజేపీ అనుబంధ సంస్థలన్నీ పాల్గొన్నాయి. మత కలహాల చరిత్రలో తొలిసారి హిందూ మహిళలు అల్లర్లలో పాల్గొని ముస్లింల దుకాణాలు దోచుకున్నారు. 250 మంది బాలికలపై సామూహిక అత్యాచారం చేశారు. 19 ఏళ్ల

బిల్కిస్ బాను 5 నెలల గర్భవతి. గర్భవతినని చెప్పినా వినకుండా 11 మంది హిందూ మతోన్మాద ఉగ్రవాదులు ఆమెను సామూహిక అత్యాచారం చేశారు. ఆమె మూడేళ్ల బిడ్డను గోడకేసి బాది చంపారు. నలుగురు బానో బంధువులను సామూహిక అత్యాచారం చేశారు. 14 మంది బిల్కిస్ బానోల కుటుంబ సభ్యులను చంపేశారు. ప్రజలు, మానవ హక్కుల సంఘాలు బానోకి బాసటగా నిలిచారు. బానో జీవనాధారం లేని సంచార జీవితం గడిపారు. 23.04.2019న సుప్రీం కోర్టు తీర్పులో బానోకి రూ.50 లక్షలు పరిహారం, ఉద్యోగం ఇవ్వాలని గుజరాత్ రాష్ట్ర ప్రభుత్వాన్ని ఆదేశించింది. ఈ చర్యకు పాల్పడిన పోలీసులపై చర్యలకు ఆదేశించింది. అధికారి స్థాయిని తగ్గించింది. గుజరాత్ విధ్వంసం రాజ్యాంగ విరుద్ధ పాలకచర్య. నిరంకుశ, అమానవీయ, మతోన్మాద రాష్ట్రాధినేత దుర్మార్గం. పాలకులు శిక్షార్హులు. బానో నష్టం పూడ్చలేనిది. కోర్టు తీర్పు పాక్షిక న్యాయమేనని సుప్రీంకోర్టు వ్యాఖ్యానించింది.

వైద్యాధికారిపై చర్యల కోసం ఆశా వర్క్సర్ల ధర్నా

ఆశా వర్క్స్ పై దాడి చేసి దుర్భాషలాడిన పెద్దాపురం మండలం కాండ్రకోట పీహెచ్సీ వైద్యాధికారి డాక్టర్ సీహెచ్.ధనలక్ష్మిని సస్పెండ్ చేయాలని డిమాండ్ చేస్తూ ఆశా వర్క్స్ యూనియన్ ఆధ్వర్యంలో ధర్నా నిర్వహించారు. ఈ సందర్భంగా వారు మాట్లాడుతూ ఇటీవల మండల పరిధిలో మర్నావ గ్రామంలో

గర్భిణులకు వైద్య పరీక్షలు నిర్వహించారని, ఆ సందర్భంగా తూర్పు పాకలు ఆశా వర్క్స్ కూరిమెళ్ల వెంకటలక్ష్మిని అందరూ చూస్తుండగా డాక్టర్ ధనలక్ష్మి చెంప పై కొట్టారని, ఇది చాలా అన్యాయమని చెప్పారు. ఈ సంఘటనపై అధికారులు స్పందించి వెంటనే డాక్టర్ను సస్పెండ్ చేయాలని డిమాండ్ చేశారు. ఆశా వర్క్స్ను


కొట్టడమే కాకుండా దుర్భాషలాడారని, అసభ్యంగా మాట్లాడారని వెంటనే ఆమెపై చర్యలు తీసుకోవాలని వారు డిమాండ్ చేశారు. ఈ కార్యక్రమంలో ఆశా వర్క్స్ జిల్లా యూనియన్ ప్రధాన కార్యదర్శి చంద్రమల్ల పద్మ, వరలక్ష్మి, సలోమి, లావణ్య, నాగరత్నం, బేబీరత్నం, సుజాత, భవాని, లీలావేణి తదితరులు పాల్గొన్నారు.

మిడ్డేమీల్ వర్క్స్ ధర్నా

పెండింగ్ వేతనాలు చెల్లించాలని కోరుతూ స్థానిక డీఈఓ కార్యాలయం ఎదుట మధ్యాహ్న భోజన కార్మికులు ధర్నా చేశారు. ఈ సందర్భంగా ఆ సంఘం జిల్లా కార్యదర్శి నాగరాజు మాట్లాడుతూ జిల్లాలోని 9 వేల మంది మధ్యాహ్న భోజన కార్మికులకు చెల్లించాల్సిన బిల్లులు, గౌరవవేతనం సెప్టెంబర్ నుంచి చెల్లించకపోతే ఎలా కొనసాగిస్తారని ఆవేదన వ్యక్తం చేశారు. ఫిబ్రవరి నుంచి 3 వేల రూపాయలు పెంచు తున్నట్లు రాష్ట్ర ప్రభుత్వం ప్రకటించినా ఇప్పటి వరకూ అమలు చేయకపోవడం దారుణమన్నారు. తమ పోరాటం ఫలితంగా

ట్రేజరీకి బిల్లులు పంపారని, అయితే ఎన్నికల కారణంగా బిల్లులు నిలిచిపోవడం అన్యాయమన్నారు. వెంటనే బిల్లులు చెల్లించడంతో పాటు పెంచిన వేతనాన్ని అమలు చేయాలన్నారు. లేకుంటే ఆందోళన తీవ్రతరం చేయాల్సి వస్తుందని హెచ్చరించారు. ప్రభుత్వ పాఠశాలల్లో చదువుతున్న పేద, మధ్య తరగతి పిల్లలకు అన్నం పెడుతున్న వంటమ్మకూ నకాలంలో బిల్లులు

చెల్లించాలని సీఐటియూ జిల్లా కార్యదర్శి చైతన్య డిమాండ్ చేశారు. ధర్నా అనంతరం




డిప్యూటీ డీఈఓకు వినతిపత్రం అంజేశారు.

కనీస వేతనాలు అమలుచేయాలి

తిరుపతి: పంచాయితీ కార్మికులకు కనీస వేతనం రూ. 10 వేలు, గుర్తింపు కార్డులు, పీఎఫ్, ఈఎన్ఐ వధికాలతో పాటు టెండర్లతో సంబంధం లేకుండా కార్మికులందరినీ విధుల్లో కొనసాగించాలని ఏపీ

గ్రామపంచాయితీ ఎంప్లాయిస్ వర్క్స్ యూనియన్ రాష్ట్ర ప్రధాన కార్యదర్శి కె.ఉ మామహేశ్వరరావు డిమాండ్ చేశారు. సీఐటియూ కార్యాలయంలో యూనియన్ రాయలసీమ, నెల్లూరు జిల్లా ప్రాంతీయ సమావేశం నిర్వహించారు. ఈ సందర్భంగా ఆయన మాట్లాడుతూ జీఓ 132, 57 జారీ చేసి 3 నెలల గడువున్నా నేటికీ అమలు చేయక పోవడం దారుణమన్నారు. రాష్ట్రంలో 27 వేల

మంది పంచాయితీ కార్మికులు దశాబ్దాలుగా దారిద్ర్యంతో మగ్గిపోతున్నారని ఆవేదన వ్యక్తం చేశారు. సీఐటియూ జిల్లా అధ్యక్షుడు వాడ గంగరాజు మాట్లాడుతూ మే ఒకటో తేదీ అన్ని మండల కేంద్రాల్లో ప్రపంచ కార్మిక దినోత్సవం ఘనంగా నిర్వహించాలని పిలుపునిచ్చారు. ఈ కార్యక్రమంలో ఏపీ గ్రామ పంచాయితీ ఎంప్లాయిస్ వర్క్స్ యూనియన్ నాయకులు డి.వెంకట్రామయ్య, జి.రామాంజనేయులు, పి.శివప్రసాద్, డి.నాగేశ్వరరావు, ఎన్.వి.రమణ, ఎం.నాగభూషణం పాల్గొన్నారు.



ఆల్ పెన్సనర్స్ అండ్ రిటైర్డ్ పెర్సన్స్ అసోసియేషన్

శ్రీకాకుళం: దశాబ్దాల తరబడి వివిధ సంస్థల్లో సేవలందించిన పెన్సనర్లు విశ్రాంత ఉద్యోగులు నేడు అనేక సమస్యలు ఎదుర్కొంటున్నారు. 65 లక్షల మంది ఈపీఎఫ్ పెన్సనర్లలో 50 లక్షల మంది పెన్షన్ వేయి రూపాయల్లోపు మాత్రమే. మేము అధికారంలోనికి వస్తే కనీస పెన్షన్ 3 వేలు చేస్తామన్న బీజేపీ 2014 ఎన్నికల వాగ్దానం అమలు కాలేదు. మరో ప్రక్క పెన్షన్ లేని వారు పెద్ద సంఖ్యలో ఉన్నారు. భద్రత లేని నూతన పెన్షన్ విధానం ఒద్దని ఆందోళన జరుగుతోంది. భద్రతతో కూడిన పూర్తిస్థాయి పెన్షన్ జీవిత చరమాంకంలో అందరకీ అవసరమే. ప్రభుత్వ సామాజిక బాధ్యత కూడా.

దీనితోపాటు పెరుగుతున్న ధరలు, నానాటికీ ఖరీదవుతున్న విద్య, ఆరోగ్య సౌకర్యాలు తదితర సామాజిక సమస్యలు ప్రజలందరితోబాటు సీనియర్ సిటిజన్స్ కూడా ఎదుర్కొంటున్నారు. ఫలితంగా ఈ సమస్యల పరిష్కారం కోసం కృషి చేయ

వలసిన అవసరం వీరికి ఉంది.

ఈ నేపథ్యంలో తమ సమస్యల పరిష్కారం కోసం 2018, సెప్టెంబర్ 8న, 'పెన్సనర్లు, రిటైర్డ్ పెర్సన్స్ అసోసియేషన్' శ్రీకాకుళం ఏర్పడింది. ఎడ్యుకేషన్, రెవెన్యూ, ట్రెజరీ, పోలీస్, ఆర్టీసీ, సోషల్ వెల్ఫేర్, పశు సంవర్ధకశాఖ, మెడికల్ అండ్ హెల్త్ వంటి రాష్ట్ర ప్రభుత్వ సంస్థలు, బ్యాంకులు, ఎల్.ఐ.సి., రైల్వే టెలికాం వంటి కేంద్ర ప్రభుత్వ సంస్థలతో పాటు ప్రైవేటు సంస్థలకు సంబంధించిన 27 మందితో కమిటీ ఎన్నికైంది. టి.వీరభద్రస్వామి (ట్రెజరీ) అధ్యక్షులు, ఎం.ఆదినారాయణమూర్తి (ఎల్.ఐ.సి) కార్యదర్శి, ఎం.గోవర్ధనరావు (టెలికాం) కోశాధికారిగా ఎన్నికయ్యారు. రాష్ట్ర స్థాయిలో 2008లో ఏర్పడిన రాష్ట్ర సంఘానికి అనుబంధంగా సంఘం పనిచేస్తుంది.

సంఘం ఏర్పడిన కొద్దికాలంలోనే అనేక కార్యక్రమాలు చేపట్టింది. కలెక్టరును కలిసి యూనియన్ ఆఫీసు స్థలం కోసం కృషి

మున్సిపల్ కమీషనర్ ను కలిసి పట్టణ సమస్యలపై చర్చ, పెన్సనర్స్ డే (అననుకూల వాతావరణంలో సుమారు 150 మంది పాల్గొన్నారు.) కుటుంబ సభ్యులతో పిక్నిక్, తక్కువ పెన్షన్ తో బాధపడుతున్న ఈపీఎఫ్ పెన్సనర్ల సమస్యల పరిష్కారం కోసం ఆందోళన కార్యక్రమాలు, తెల్లకార్డుల కోసం కృషి కుటుంబ సభ్యులకు వైద్య శిబిరం వంటి కార్యక్రమాలు జరిగాయి. వివిధ సంస్థల్లో రిటైర్ అయిన ఉద్యోగులు సంబంధిత సంస్థలతో సమస్యలు ఎదుర్కొంటున్నప్పుడు కలుగుజేసుకొని పరిష్కారం కోసం సంఘం కృషి చేస్తోంది. స్వల్ప కాలంలోనే మంచి పురోభివృద్ధి సాధించింది. కమిటీ ప్రతినెలా మొదటి గురువారం సమావేశమవుతోంది. భవిష్యత్తులో జిల్లా వ్యాపితంగా విస్తరణకు ప్రణాళికలు రూపొందిస్తోంది. విశ్రాంత ఉద్యోగులను ఐక్యం చేసి, సమస్యలు పరిష్కార దిశగా బలమైన శక్తిగా రూపొందించే దిశగా యూనియన్ ముందుకు సాగుతోంది.

మేడే

శుభాకాంక్షలతో...



అరుణకుమారి సి.ఐ

ఎక్స్లెజ్ డిపార్టుమెంట్, (నర్సరావుపేట)




బకాయి పడిన జీతాలను సాధించుకున్న రైల్వే కాంట్రాక్ట్ కార్మికులు

కాకినాడ, నర్సాపురం కోచింగ్ డిపోలో పనిచేస్తున్న రైల్వే కాంట్రాక్టు కార్మికులకు శ్రీ సాయి ఇన్వెస్టిగేషన్ సర్వీసెస్ అనే సంస్థ యాజమాన్యం 4 నెలల జీతాలు (2017 నవంబర్, డిసెంబర్, 2018

అధికారులు గానీ సకాలంలో జీతాలు చెల్లించలేదు.

కార్మికుల జీతాలు వెంటనే చెల్లించాలని సిఐబీయు ద్వారా డీఆర్ఎం ఆఫీసు, లేబర్ ఆఫీసుల వద్ద ధర్నా, నిరసన ప్రదర్శనలు జరిగాయి.



జనవరి, ఫిబ్రవరి) ఇవ్వకుండా కార్మికులను పస్తులపాలు చేసింది. కాంట్రాక్టర్ను రైల్వే యాజమాన్యం టెర్మినేట్ చేసి సంవత్సరంన్నర గడిచినా కాంట్రాక్టర్ గానీ, రైల్వే

గడిచినా రైల్వే యాజమాన్యం నిర్లక్ష్యంగా వ్యవహరించింది.

యూనియన్ ద్వారా రైల్వే బోర్డుకి, జనరల్ మేనేజర్ కి, కేంద్ర కార్మికశాఖ

కమిషనర్ కి ఘాటుగా లేటర్ రాసిన పిదప రైల్వే యాజమాన్యం దిగివచ్చి బకాయిపడిన జీతాలను డీడీ, చెక్కుల రూపంలో చెల్లించింది.

కాకినాడలో 2019 ఏప్రిల్ 18న యూనియన్ ప్రతినిధులు, రాజమండ్రి ఎల్.ఈ.ఓ, రైల్వే అధికారుల సమక్షంలో కార్మికులకు ఈ జీతాల చెక్కులను 185 మందికి అందజేశారు. ఈ సందర్భంగా కాకినాడ కోచింగ్ డిపో వద్ద జరిగిన గేట్ మీటింగ్ లో యూనియన్ రాష్ట్ర నాయకులు ఎస్.ఎం.సుభాని, వి.వి.ఎల్.నరసింహులు మాట్లాడుతూ హక్కుల కోసం, జీత రేటు జీతాలు అమలు కోసం, పీఎఫ్, ఈఎస్ఐ, సెలవులు తదితర చట్టపరమైన వాటిని సాధించుకోవటానికి అందరూ ఐక్యంగా పోరాడాలని పిలుపునిచ్చారు. ఇంకా ఈ కార్యక్రమంలో అజయకుమార్ (సిఐబీయు కాకినాడ), జయప్రకాష్, శివ తదితరులు పాల్గొన్నారు.

ఆర్టీసీలో మళ్లీ సమ్మె సైరన్

ఆర్టీసీలో మరో సారి సమ్మె సైరన్ మోగనుంది. కార్మికులకు వ్యతిరేకంగా యాజమాన్యం తీసుకుంటున్న నిర్ణయాలను వ్యతిరేకిస్తూ ఈ నెల 9న యాజమాన్యానికి సమ్మె నోటీసు ఇవ్వాలని ఆర్టీసీ జేఏసీ నిర్ణయించింది. ఈ మేరకు విజయవాడలోని ఈయూ రాష్ట్ర కార్యాలయంలో ఈయూ రాష్ట్ర అధ్యక్షులు వైవీ రావు అధ్యక్షతన నిర్వహించిన జేఏసీ సమావేశంలో నిర్ణయించారు. ఈ సందర్భంగా జేఏసీ కన్వీనర్ వలిశెట్టి దామోదరరావు మాట్లాడుతూ సంస్థ పరిరక్షణ, మెరుగైన వేతన సవరణ డిమాండ్ల సాధన కోసం గత డిసెంబర్ లో యాజమాన్యానికి జేఏసీ ఇచ్చిన సమ్మె నోటీసుపై ఫిబ్రవరి 5న రవాణా శాఖ మంత్రి, ఆర్టీసీ ఎమ్డి, ఆర్టీసీ చైర్మన్ సమక్షం


లో చర్చలు జరిగాయని అన్నారు. ఆర్టీసీ కార్మికులకు 25 శాతం తాత్కాలిక ఫిట్ మెంట్ తో పాటు తొలి విడతగా 40 శాతం వేతన బకాయిలను విడుదల చేస్తామని జేఏసీతో రాతపూర్వక ఒప్పందం చేసుకున్న యాజమాన్యం ఇప్పటికీ బకాయిలను విడుదల చేయకుండా రెండు నాలుకల ధోరణితో వ్యవహరిస్తోందన్నారు. కార్మికుల పక్షాన సంయమనంతో పోరాడుతూనే యాజమాన్యం ఇచ్చిన హామీలను సాధించుకోడానికి అహర్నిశలు కృషి చేస్తున్నప్పటికీ, యాజమాన్యం మాత్రం కార్మిక సంఘాలను లెక్కచేయకుండా ఏకపక్ష నిర్ణయాలతో అన్ని కేటగిరీలకు చెందిన సిబ్బంది కుదింపు చర్యలకు పాల్పడుతోందని విమర్శించారు. వేతన బకాయిల చెల్లింపుపై ఒప్పందం

జరిగిన మూడు నెలలు అయినా యాజమాన్యం నేడు, రేపు అంటూ దాటవేత ధోరణి అవలంబిస్తోందని, దీంతో సిబ్బంది కుదింపు, యాజమాన్యం ఏకపక్ష నిర్ణయాలకు వ్యతిరేకంగా, కార్మికుల న్యాయమైన హక్కుల సాధన కోసం ఈ నెల 9న ఆర్టీసీ జేఏసీ నేతృత్వంలో సమ్మె నోటీసు ఇవ్వనున్నామని, సమ్మె నోటీసు ఇచ్చిన అనంతరం మరోసారి జేఏసీ సమావేశం నిర్వహించి దశల వారీ ఆందోళనా కార్యక్రమాలు రూపొందించుకుని ముందుకు వెళ్తామని చెప్పారు. సమావేశంలో జేఏసీ కో-కన్వీనర్లు సిహెచ్ సుందరయ్య, ఎ వరహాలనాయుడు, ఓస్వా రాష్ట్ర ప్రధాన కార్యదర్శి శివప్రసాద్ తదితరులు పాల్గొన్నారు.


సిజిటియు కార్యక్రమాలు



తిరుపతిలో సిజిటియు శిక్షణా తరగతులు



కాకినాడలో అంగన్వాడీ శిక్షణా తరగతులు




ఆశ వర్మర్ కె.సరస్వతి ఎన్నికల డ్యూటీలో ఉండగా కొడవలగూరు పిపాచ్ టేబుల్ ఆమె పైన పదదంతో దెబ్బలు తగిలాయి. వైద్య ఖర్చుల నిమిత్తం యూనియన్ నుండి రూ. 6 వేలు ఇవ్వడం జరిగింది. డి.దుగ్గిరాల అన్నపూర్ణమ్మ, కె.విజయలక్ష్మి, కె.సుబ్బమ్మ, క్రిష్ణమ్మ సుజాత పాల్గొన్నారు.

దాతృత్వం చాటుకున్న యు.జి. కార్మికులు రోడ్డు ప్రమాదంలో చనిపోయిన కృష్ణా జిల్లా బంటుమిల్లి గ్రామానికి తోటి కార్మికుడు ఎన్.నారాయణరావు కుటుంబాన్ని ఆదుకోవడానికి యునైటెడ్ ప్రేవరీని కార్మికులంతా తమ ఒకరోజు వేతనాన్ని విరాళంగా రూ. 1,80,680/-లను ఆధ్వర్యంలో కుటుంబ సభ్యులకు అందజేశారు.


వాడవాడలా మేడే ఉత్సవాలు



తిరుపతిలో స్త్రీల వర్క్ షాప్ మేడే




చిత్తూరులో ఆశా వర్క్ షాప్ మేడే




భీమవరం బహిరంగ సభ




గుంటూరులో మున్సిపల్ కార్మికుల మేడే



కృష్ణాజిల్లాలో కాంట్రాక్ట్ డ్రైవర్స్ మేడే



మేడే ఉత్సవాలు
కాంట్రాక్ట్ డ్రైవర్స్
మేడే




ముర్రా కార్మికుల మేడే




బిడుగురాళ్ళు


తాడతాడలా మేడే ఉత్సవాలు




ఎల్.ఐ.సి



గాయత్రి బయోఆర్గానిక్స్లో మేడే



మేడే రోడ్డు విభాగంలో రక్తదాన శిబిరం



పార్వతీపురంలో మేడే



నంద్యాల హమాల్ యూనియన్ మేడే



హిందూపురంలో ముఖవహారం మేడే



జి.ఎం.టి.డి. కంపెనీ వద్ద మేడే



విశాఖజిల్లాలో వినుాత్తు ప్రదర్శన

సిబిటియు మేడే ప్రణాళిక

అంతర్జాతీయ కార్మిక సంఘభావ

దినోత్సవం మేడే రోజున సిబిటియు....

★ ప్రపంచంలోని కష్టజీవులందరికీ శుభాకాంక్షలు తెలియజేస్తోంది.

★ పది సంవత్సరాల తరువాత కూడా కొనసాగుతున్న ప్రపంచ పెట్టుబడిదారీ సంక్షోభం నేపథ్యంలో నయా సరళీకరణ విధానాల దాడి నుండి కష్టపడి సంపాదించుకున్న హక్కులను రక్షించుకునేందుకు పోరాడుతున్న వారందరికీ సంఘీభావంగా నిలుస్తుంది.

మేడే రోజున సిబిటియు...

★ వెనెజులా, సిరియా, పాలస్తీనా, ఇరాక్, ఎమెన్, ఆఫ్ఘనిస్తాన్, ఇతర దేశాలపై సామ్రాజ్యవాదం చేస్తున్న దాడులను, యుద్ధాలను, జోక్యాలను, విద్రోహ కార్యకలాపాలను గట్టిగా ఖండిస్తుంది. అమెరికన్ సామ్రాజ్యవాద కుయుక్తులకు వ్యతిరేకంగా పోరాడుతున్న ఈ దేశాల ప్రజలకు, అభ్యుదయ శక్తులకు సంఘీభావాన్ని తెలుపుతుంది. అమెరికాతో చేతులు కలిపి పాలస్తీనా భూభాగాలను ఇజ్రాయిల్ ఆక్రమించడాన్ని గర్విస్తుంది. 1967 సరిహద్దుల ప్రాతిపదికగా స్వతంత్ర, సార్వభౌమ పాలస్తీనా రాజ్యాన్ని, తూర్పు జెరూసలేంను దాని రాజధానిగా గుర్తించాలని డిమాండ్ చేస్తుంది.

★ దోపిడీ లేని సోషలిస్టు వ్యవస్థ స్థాపనకు సిబిటియు కట్టుబడి ఉంది. దీని కోసం దోపిడీ పూరిత పెట్టుబడిదారీ వ్యవస్థను ఓడించటానికి జరిపే వర్గ పోరాటంలో భాగంగా సామ్రాజ్యవాద వ్యతిరేక పోరాటం ఉంటుందని నొక్కి చెబుతుంది.

★ సోషలిస్టు దేశాల్లో సోషలిజం పరిరక్షణకు పోరాడుతున్న ప్రజలకు తోడుగా నిలుస్తుంది. విదేశీ జోక్యం లేదా ఆక్రమణ లేకుండా తమకు ఇష్టమయిన సామాజిక వ్యవస్థను

స్వతంత్రంగా, స్వేచ్ఛగా ఎంపిక చేసుకునే హక్కును కాపాడుకునే ఈ దేశాల ప్రజలకు అండగా నిలబడుతుంది. ప్రత్యేకించి అమెరికన్ సామ్రాజ్యవాద కుయుక్తులకు వ్యతిరేకంగా పోరాడుతున్న సోషలిస్టు క్యూబాకు సంఘీభావాన్ని పునరుద్ఘాటిస్తుంది. క్యూబాపై అక్రమంగా విధించిన ఆంక్షలను ఉపసంహరించాలని డిమాండ్ చేస్తుంది.

★ నయా సరళీకరణ విధానాలకు వ్యతిరేకంగా జరిగే ఐక్య పోరాటాలను విచ్చిన్నం చేయటానికి ప్రపంచంలోని వివిధ ప్రాంతాల్లో అంతర్జాతీయ ఫైనాన్స్ పెట్టుబడి ప్రోత్సాహంతో పెరిగిపోతున్న మితవాద, తిరోగామి, ప్రతిఘాత, జాత్యహంకార, నయా నియంతృత్వ, ఉగ్రవాదశక్తుల పట్ల తీవ్ర ఆందోళన వ్యక్తపరుస్తుంది. ఈ శక్తులు నయా ఉదారవాద విధానాలకు ప్రత్యామ్నాయం చూపకపోగా తమ కార్పొరేట్ యజమానుల సేవలో ఉంటూ ప్రజల అసంతృప్తిని దారి మళ్లించి వారు తమలో తాము కొట్లాడుకునేలా చేస్తాయి. ఈ శక్తులకు వ్యతిరేకంగా ప్రపంచ నలుమూలలా పోరాడుతున్న ప్రజలకు సంఘీభావంగా దృఢంగా నిలబడుతుంది. ఈ శత్రువులను గుర్తించి ప్రజల నుండి వేరు పరచాలని, తమ శక్తినంతా ఉపయోగించి ప్రజల ఐక్యతను కాపాడాలని ప్రపంచంలోని కార్మిక వర్గానికి, శ్రామిక ప్రజానీకానికి పిలుపునిస్తుంది.

★ తమ హక్కులను, వేతనాలను, పని, జీవన పరిస్థితులను పరిరక్షించుకునేందుకు 'పొదుపు విధానాల'కు వ్యతిరేకంగా పోరాటాల్లోకి అధికంగా చేరుతున్న అభివృద్ధి చెందిన దేశాలతో సహా ప్రపంచంలోని వివిధ ప్రాంతాల కార్మికులను అభినందిస్తుంది. దేశంలో నయా ఉదారవాద విధానాల ప్రవేశం తరువాత 18వ దేశవ్యాప్త సార్వత్రిక సమ్మేళనం 2019 జనవరి 8, 9 తేదీల్లో అద్భుతంగా నిర్వహించిన భారత కార్మిక

వర్గాన్ని హృదయపూర్వకంగా అభినందిస్తుంది. సమ్మేళనం సంఘీభావంగా నిలిచిన రైతులు, వ్యవసాయ కార్మికులు, అభ్యుదయ ప్రజానీకానికి కృతజ్ఞతలు తెలుపుతుంది. రక్షణ ఉత్పత్తులు, టెలికం మొదలగు వాటితో సహా అనేక ఇతర రంగాల కార్మిక తరగతులు మూడు రోజుల సమ్మేళనానికి చేశారు. బహుళజాతి కార్పొరేషన్లయిన డైకిన్, టయోటా, యమహా, ప్రికాల్ మొదలగు వాటిలో దేశంలోని వివిధ ప్రాంతాల్లో పోరాడుతున్న కార్మికులకు సంఘీభావం ప్రకటిస్తుంది.

★ రౌడీలను ఉపయోగించి తమ ప్రాథమిక ప్రజాస్వామిక హక్కులపై పాలక వర్గాలు చేస్తున్న భీకర దాడులను ధైర్యంగా ప్రతిఘటిస్తున్న పశ్చిమ బెంగాల్, త్రిపుర, కేరళ, ఇతర రాష్ట్రాల కార్మిక వర్గానికి వందనాలు సమర్పిస్తుంది. పశ్చిమ బెంగాల్లో తృణమూల్ గూండాలు, త్రిపురలో బీజేపీ ముఠాలు ప్రజల మీద, ప్రత్యేకించి వామపక్ష మద్దతుదార్ల మీద భౌతిక దాడులు చేస్తున్నారు. ప్రజలు తమ ఓటును స్వేచ్ఛగా వేయనీయకుండా చేస్తూ ఈ రెండు రాష్ట్ర ప్రభుత్వాలు ప్రజాస్వామ్య ప్రక్రియను పరిహసించాయి. అధిక సంఖ్యలో వామపక్ష కార్యకర్తలు, మద్దతుదారులు భౌతిక దాడులకు గురవుతున్నారు. వీరికి హాని కలిగిస్తున్నారు. చంపబడుతున్నారు. అయినప్పటికీ ఈ రాష్ట్రాల్లో దాడులకు వ్యతిరేకంగా కార్మిక వర్గ ప్రతిఘటన పెరుగుతోంది. సుప్రీం కోర్టుతో సహా రాజ్యాంగ విభాగాలను లెక్కజేయకుండా కేరళలో బీజేపీ అవకాశ వాదంతో తిరోగమన, మితవాద హిందూత్వ భావజాలాన్ని ప్రోత్సహిస్తోంది. వామపక్ష కార్యకర్తలపై దాడులు చేసి చంపుతూ ఆర్ఎస్ఎస్ గూండాలు ద్వేషాన్ని, హింసను వ్యాప్తి చేస్తున్నాయి.

★ దేశంలోని వివిధ ప్రాంతాల్లో ప్రత్యేకించి బీజేపీ పాలిత రాష్ట్రాల్లో దళితులు, మైనార్టీల

మీద పెరుగుతున్న దాడుల పట్ల ఆగ్రహాన్ని ప్రకటిస్తుంది. దళితులను, ఆదివాసీలను, మహిళలను అణచి ఉంచే తిరోగమన, ససాతన మనుస్మృతికి సిద్ధాంతపరంగా కట్టుబడుతూ తమ ఎన్నికల ప్రయోజనాల కోసమే బీజేపీ, ఆర్ఎస్ఎస్ లు దళితులను ఏమారుస్తూ మంచి చేసుకునే ప్రయత్నం చేస్తున్నాయి.

★ మెజార్టీ, మైనార్టీ మతోన్మాదాలు ఒకదాని ఆధారంగా మరొకటి అభివృద్ధి చెందుతాయని పునరుద్ఘాటిస్తుంది. వీటి రంగులు, జెండాలు ఏమయినా ప్రజలను విభజిస్తాయి. వారి ఐక్యతకు భంగం కలిగిస్తాయి. రోజువారీ సమస్యల నుండి వారిని దారి మళ్లిస్తాయి. అసలయిన అపరాధిగా ఉన్న నయా ఉదారవాద విధానాలు, దోపిడీ వ్యవస్థకు వ్యతిరేకంగా వారు చేసే పోరాటాలను బలహీనపరుస్తాయి. మతోన్మాదం ప్రతి రూపం దోపిడీ వర్గాలకు సేవ చేస్తుంది.

★ ఈ అన్ని రాష్ట్రాల్లో నిబద్ధతతో, నిర్గుంతరంగా కార్మిక ఐక్యత, పరిరక్షణ కొరకు తమ కార్యకర్తలు చేస్తున్న ప్రయత్నాలను ప్రశంసిస్తుంది. ప్రభుత్వాల కార్మిక వ్యతిరేక విధానాలను బహిర్గతం చేస్తున్నారు. ఐక్య పోరాటాలను, దేశ లౌకిక లక్షణాలను పరిరక్షిస్తున్నారు.

★ నయా ఉదార విధానాల వలన తీవ్రమవుతున్న అసమానతలను, తమ చెమట, రక్తంతో శ్రమ జీవులు ఉత్పత్తి చేసిన సంపద కొద్ది మంది చేతిలో కేంద్రీకృతం కావడాన్ని ఆందోళనతో గమనించింది. శ్రామిక ప్రజల దోపిడీని తీవ్రం చేయటం ద్వారా ఈ సంపద కూడబెట్టుకోబడింది. పాలకుల మద్దతుతో పన్నులు ఎగ్గొట్టడం, ప్రజల ఆస్తులను, పేద రైతులు, ఆదివాసీలు, ఇతరులను తొలగించి భూములు, అడవులు, గనులు, నీటి వనరులను స్వాధీనం చేసుకోవడం ద్వారా క్రోనీయిజం పెరిగింది.

★ “సంపదను ఉత్పత్తి చేసిన వారికే అది చెందాలి” అనే నినాదంతో ఈ మేడే ను నిర్వహించాలని ప్రపంచ కార్మిక సంఘాల

సమాఖ్య (డబ్ల్యూఎఫ్ టీయు) ఇచ్చిన పిలుపును పూర్తిగా బలపరుస్తుంది. మరింత ద్విగుణీకృత వర్గ దృక్పథంతో దోపిడీ పెట్టుబడిదారీ వ్యవస్థకు వ్యతిరేకంగా జరుగుతున్న పోరాటాన్ని బలోపేతం చేసే డబ్ల్యూఎఫ్ టీయు ప్రయత్నాన్ని బలోపేతం చేయటానికి సిఐటియు కట్టు బడింది.

★ లాభాల ఆధారిత పెట్టుబడిదారీ వ్యవస్థలో ఉమ్మడి మానవాళి కృషితో సాధించిన బృహత్తర శాస్త్ర, సాంకేతిక పురోభివృద్ధిని కొద్ది దేశాలు, కొద్ది కార్పొరేట్ కంపెనీలు చేజిక్కించుకోవడం వట్ల ఆగ్రహాన్ని వ్యక్తపరుస్తుంది. అవి వాటిని ప్రజల ప్రయోజనాల కోసం గాకుండా తమ లాభాలను అనేక రెట్లు పెంచుకుని శ్రమ జీవులను పేదరికంలోకి నెడుతున్నాయి. కోట్లాది మంది ప్రజలు నిరుద్యోగం, పేదరికం, నిరక్షరాస్యత, అనారోగ్యం, వసతి లేమి, జీవిత ప్రాథమిక అవసరాల కోసం బాధపడుతున్నారు. మరో పక్క కొద్ది మంది చేతిలో సంపద కేంద్రీకరింపబడుతోంది. అటువంటి అమానవీయ పెట్టుబడిదారీ వ్యవస్థకు కొనసాగే హక్కు లేదని చాటుతుంది. దానిని కొనసాగ నీయకూడదు.

సిఐటియు ఈ మేడే రోజున...

★ పెట్టుబడిదారీ వ్యవస్థను పెకలించి వేయటంలో కార్మికవర్గానికి ఉన్న పాత్ర పట్ల కార్మిక వర్గ చైతన్యాన్ని పెంచుతానని శపథం చేస్తుంది.

మన దేశ పార్లమెంట్ ఎన్నికల మధ్యలో వచ్చిన మేడే రోజున సిఐటియు

★ కార్మిక వ్యతిరేక, ప్రజావ్యతిరేక, జాతి వ్యతిరేక బీజేపీని నిర్ణయాత్మకంగా ఓడించాలని కార్మికవర్గం, శ్రామిక ప్రజలు, అభ్యుదయ, దేశభక్తియుత, పురోగామి భారత ప్రజలకు పిలుపునిస్తుంది. కార్పొరేట్ ఆదేశిత నయా ఉదారవాద ఎజెండాకు తోడుగా ఆర్ఎస్ఎస్ మతోన్మాద, విచ్ఛిన్నకర విధానాలను బీజేపీ తీవ్రంగా అనుసరిస్తోంది. పార్లమెంట్ లోవల శ్రామిక ప్రజల

అసలయిన నేస్తంగా ఉండే వామపక్షాలను బలోపేతం చేయాలని ప్రజలకు పిలుపును ఇస్తుంది.

★ తమ ఐదు సంవత్సరాల కాలంలో బీజేపీ నాయకత్వంలోని మోడీ ప్రభుత్వం దేశ ప్రయోజనాలను లాభదాహంతో ఉండే స్వదేశీ, విదేశీ కార్పొరేట్ సంస్థలకు తాకట్టు పెట్టింది. ప్రజల జీవితాలు, జీవనోపాధులను వినాశనంలోకి నెట్టింది. రక్షణ ఉత్పత్తుల వంటి వ్యూహాత్మక రంగాలతో సహా దేశ ఉత్పాదక సామర్థ్యాన్ని నాశనం చేసే పని చైతన్యపూర్వకంగా చేస్తోంది. సామ్రాజ్యవాద యాజమాన్యంలోని విదేశీ పెట్టుబడిపై శాశ్వతంగా ఆధారపడేలా చేసింది. మన ప్రభుత్వరంగ సంస్థలు, మన ప్రకృతి వనరులు, మన భూమి, గనులు, అడవులు, నముద్రాలను హద్దులేని విధంగా దోచుకునేందుకు విదేశీ, స్వదేశీ కార్పొరేట్లకు ఇవ్వబడుతున్నాయి. దీని వలన మన రైతులు, గిరిజనులు, చేపల వృత్తిదార్లు, కార్మికులు తమకున్న జీవనోపాధికి గల ఆధారాన్ని కాస్తా కోల్పోతున్నారు.

★ ప్రపంచంలో ఎక్కువగా తిరస్కరణకు గురవుతున్న నయా ఉదారవాదాన్ని బీజేపీ నాయకత్వంలోని ప్రభుత్వం అంతర్జాతీయ ఫైనాన్స్ పెట్టుబడిదార్ల ఆదేశాలతో తీవ్రంగా అమలు చేస్తోంది. “ప్రజలను, దేశవనరులను తేలికగా దోపిడీ చేసుకునేందుకు” గాను, “తేలికగా వ్యాపారం చేసుకోవడాన్ని” మెరుగుపర్చే ఏకైక లక్ష్యంతో ఈ పని చేస్తోంది. కార్మికుల ప్రాథమిక హక్కులు, ట్రేడ్ యూనియన్ హక్కులు, ప్రజల ప్రజాస్వామిక, రాజ్యాంగబద్ధ హక్కులు తీవ్రమైన దాడికి గురవుతున్నాయి. కార్మికులపైన బానిసత్వ పరిస్థితులు మోపుతున్నారు. నిరసన గళాలను కాళ్ల కింద నలిపేస్తున్నారు. మానవ హక్కుల కార్యకర్తలను భయోత్పాదానికి గురి చేస్తున్నారు. వారిపై దాడిచేస్తున్నారు. జైల్లోకి నెడుతున్నారు. వారు చంపబడుతున్నారు కూడా.

★ రెండున్నర దశాబ్దాలకు పైగా సామ్రాజ్య వాద నాయకత్వంలో అమలవుతున్న నయా ఉదారవాద విధానాలు బీజేపీ పరిపాలనలో తీవ్రమై ఈ కింది ఫలితాలను ఇచ్చాయి.

★ ఉద్యోగాలు లేవు, ఉన్న ఉపాధి పోయింది.

★ పరిశ్రమలు మూత, కొత్త ఉపాధిని కల్పించే ప్రైవేటు పెట్టుబడిలేదు.

★ నిరుద్యోగం ఆందోళనకర స్థాయిలో పెరిగింది. ప్రత్యేకించి యువతలో ఇది గత 45 సంవత్సరాల్లో ఎన్నడూ లేని విధంగా పెరిగింది.

★ ఉపయుక్తమయిన, గౌరవ ప్రదమైన, పర్మినెంట్ ఉపాధి కనుమరుగు.

★ వేతనాల్లో వృద్ధిలేదు. ఎక్కువ మంది కార్మికులకు తగ్గాయి.

★ వేతనాల్లో, ఆదాయంలో, సంపదలో అసమానతల పెరుగుదల.

★ గ్రామీణ వేదనలు, రైతుల ఆత్మహత్యలు పెరుగుదల

★ మహాత్మా గాంధీ గ్రామీణ ఉపాధి తగ్గింది.

★ ఆర్థిక రంగ అభివృద్ధి మందగించింది. సిఐటియు ఈ మేడే రోజున...

★ తమ జీవనోపాదులను, జీవన, పని వరిస్థితులను రక్షించుకునేందుకు సమాజంలోని అన్ని తరగతులు - కార్మికులు, రైతులు, వ్యవసాయ కార్మికులు, యువత, విద్యార్థులు చేస్తున్న పోరాటాలు పెరగడాన్ని ఆహ్వానిస్తుంది. తమ రాజ్యాంగబద్ధ, ప్రజాస్వామిక హక్కులను చాటుకునేందుకు దళితులు, గిరిజనులతో సహా అనేక తరగతుల వారి పోరాటాలను ఆహ్వానిస్తుంది.

★ ఎన్నికల తరువాత ఏ ప్రభుత్వం వచ్చినా కార్పొరేట్ అనుకూల విధానాల నుండి ప్రజా అనుకూల విధానాల వైపుకు దిశను మార్చే విధంగా పోరాటాలను తీవ్రతరం చేయాలని కార్మిక వర్గానికి పిలుపునిస్తుంది.

★ ఈ మార్పు తేవడానికి దేశానికి తగినన్ని వనరులున్నాయని సోదాహరణగా చాటుతుంది. అపారమైన మానవ వనరులున్నాయి. యువత, పురుషులు, మహిళలకు

పని కల్పించి ఉపయుక్తమయిన కనీస వేతనాలు ఇవ్వటానికి, అందరికీ నివాసం, విద్య, ఆరోగ్యం, సామాజిక భద్రతా సౌకర్యాలు కల్పించడానికి వృద్ధాప్య పెన్షన్లు ఇవ్వడానికి తగినన్ని ఆర్థిక వనరులున్నాయి.

సిఐటియు ఈ మేడే రోజున...

★ ఈ రోజున దేశంలోని కార్మిక వర్గం, శ్రామిక ప్రజానీకం ఎదుర్కొంటున్న సవాళ్లను తిప్పికొట్టడానికి - నయా ఉదార వాద విధానాలకు, విచ్చిన్నకర మతోన్మాద, కులతత్వ శక్తులకు, నిరంకుశత్వానికి వ్యతిరేకంగా పోరాడటానికి తన నిశ్చయాన్ని పునరుద్ఘాటిస్తుంది.

★ ఈ సవాళ్లను ఎదుర్కోడానికి దేశంలోని మొత్తం కార్మికవర్గాన్ని సమీకరిస్తానని ప్రకటిస్తుంది.

★ శ్రామిక ప్రజల్లోని అన్ని తరగతుల ఐక్యతను విస్తృతం చేసి వారిని ఐక్యపోరాటాల్లోకి సమీకరిస్తాననే నిశ్చయాన్ని పునరుద్ఘాటిస్తుంది. ప్రజా వ్యతిరేక సామాజిక - ఆర్థిక - రాజకీయ పాలనకు ప్రతిఘటనా పోరాటాలను పెంచేందుకు ఇది ముందస్తు అవసరం.

★ కార్మికులు, పేద రైతులు, వ్యవసాయ కార్మికుల ఐక్యత అవసరాన్ని నొక్కి వక్కాణిస్తుంది. వీరిని తీవ్ర దోపిడీకి గురి చేసే నయా ఉదారవాదానికి, పెట్టుబడిదారీ వ్యవస్థకు వ్యతిరేకంగా పోరాడేందుకు ఈ ఐక్యత అవసరం. ఆ దిశలో పని చేస్తానని తీర్మానిస్తుంది.

★ స్వతంత్ర ప్రచారాలను చేపట్టడానికి, జాయింట్ ట్రేడ్ యూనియన్ ఉద్యమాన్ని, శ్రామిక ప్రజానీక ఐక్యపోరాటాలను బలోపేతం చేయడానికి నిశ్చయించింది. శ్రామిక ప్రజానీకాన్ని విస్తృతంగా సమీకరించటానికి అవసరమైన ప్రత్యామ్నాయ విధానాలను వారి ముందు ఉంచుతుంది.

★ “100 సంవత్సరాల పోరాటాలు - 50 సంవత్సరాల కార్మికవర్గ ఐక్యతకు పోరాటం” నినాదంతో 2019 - 20 సంవత్సరాల్లో మొదటి జాతీయ ట్రేడ్ యూనియన్ కేంద్ర

ఏర్పాటు శతాబ్ది సంవత్సరాన్ని, సిఐటియు 50వ సంవత్సర సంస్థాపక దినోత్సవాన్ని పాటిస్తానని ప్రతిజ్ఞ చేస్తుంది. “ఐక్యత, పోరాటం” మీద కేంద్రీకరిస్తూ అనేక ఎడ్యుకేటివ్ కార్యక్రమాలను నిర్వహిస్తుంది.

★ విస్తృత పోరాటాలను అభివృద్ధి చేసి వాటిని నిరంతరంగా కొనసాగించటం ద్వారానే కార్మిక వర్గానికి అనుకూలంగా వర్గ శక్తుల బలా బలాల్లో సమగ్ర మార్పు తేగలమనే నమ్మకాన్ని మరోసారి వక్కాణిస్తుంది.

మేడే రోజున భారత కార్మిక వర్గానికి ఈ కింది విధంగా విజ్ఞప్తి చేస్తుంది

★ నయా ఉదారవాద విధానాలను ఓడించి కార్మిక అనుకూల, ప్రజానుకూల ప్రత్యామ్నాయ విధానాల అమలు కోసం ఐక్యతను బలోపేతం చేయండి! పోరాటాలను తీవ్రం చేయండి!

★ కార్మికులు, వ్యవసాయ కార్మికులు, పేద రైతులు, ఇతర శ్రామిక ప్రజానీకం మధ్య సంఘీభావాన్ని పెంచండి! గ్రామ, జిల్లా స్థాయిలో సహా అన్ని స్థాయిలలో కార్మిక మరియు రైతు ఐక్య పోరాటాలను బలోపేతం చేయండి!

★ ఐక్యతను విచ్చిన్నం చేసే మతోన్మాద, కులతత్వ శక్తుల కుయమక్తుల వట్ల అప్రమత్తంగా ఉండి వాటిని ఓడించండి!

★ పెట్టుబడిదారీ వ్యవస్థను, దాన్ని పోషించే రాజకీయాలను, శక్తులను కార్మిక వర్గానికి, శ్రామిక ప్రజలకు అసలయిన శత్రువుగా గుర్తించండి! ఈ దోపిడీ వ్యవస్థను మార్చే పోరాటానికి సిద్ధంకండి!

మేడే రోజున సిఐటియు తన జెండాను:

అంతర్జాతీయ కార్మికవర్గ సంఘీభావానికి మద్దతుగా, దోపిడీకి, అణచివేతకు వ్యతిరేకంగా నిలుపుతుంది!

పెట్టుబడిదారీ విధానం, సామ్రాజ్యవాదం నశించాలి!

సోషలిజం వర్ధిల్లాలి!

ప్రపంచ కార్మికులారా ఏకం కండి!

ఓ తండ్రి ఆవేదన...

నాకు 77 ఏళ్లు. నా భార్య చనిపోయి 10 సంవత్సరాలవుతోంది. నాకు నలుగురు కొడుకులు.. ఒక్కో నెల ఒక్కో కొడుకు ఇంట్లో నా జీవనం... ఆప్యాయంగా పలకరించే మనిషి కోసం ఆరాటపడే వారిలో నేనూ ఒకడిని. ఇంకా 4 రోజుల్లో చిన్న కొడుకు ఇంటికి వెళ్లాలి. ముడతలుపడ్డ తన వేళ్లతో రోజులు లెక్కపెట్టుకుంటున్నాడు ఆ పెద్దాయన.

పోయిన దీపావళికి రెండో కొడుకు వంచలు తీసిచ్చాడు.. అవి బాగా పాతబడిపోయాయి. పెద్దకొడుకు కొనిచ్చిన అద్దాలు పగిలిపోయి 3 వారాలు అయింది. కొడుక్కి చెబితే విసుక్కుంటాడని అద్దాలు పెట్టుకోవడం మానేశా. కోడలితో చెబితే గొడవ అవుతుందని చెప్పలేదు.

ఎవ్వరినీ ఇబ్బంది పెట్టలేని మనస్తత్వం నాది.

చిన్న కోడలికి చెప్పి అద్దాలు మార్చుకోవాలి. ఇంకా 4 రోజులుంది. అందరూ ఆఫీసుకు వెళ్లాక పంచలు ఉతుక్కోవాలి. నల్లగా ఉంటే చిన్నకొడుకు కోప్పడుతుంది.

4 రోజులు గడిచిపోయాయి. హాస్టల్ నుండి ఇంటికి పోయే పిల్లవాడిలా ఆనందం నాకు. కొడుకు బస్ ఎక్కించి వెళ్లిపోయాడు. బస్ దిగగానే చిన్నకోడలు స్కూటీతో సిద్ధంగా ఉంది. నన్ను చూడగానే 'అద్దాలు ఏమయ్యాయి మామయ్యా?' అని అడిగింది. బ్యాగ్ లో ఉన్నాయి పదమ్మా. తీసి పెట్టుకోమని ఆర్డర్ వేసింది. పగిలి పోయాయని చెప్పా. కోపంగా నా వంక చూసింది. తలవంచుకున్నా.

'నరే! జాగ్రత్తగా నా వెనుక కూర్చోండి' అంటూ స్కూటీ స్టార్ట్ చేసింది. నాకు ఇష్టమైన బాదంపాలు తాగించి, అద్దాల షాపు దగ్గరికి వెళ్లి అద్దాలు ఆర్డరు చేసి ఇంటికి బయలు దేరింది కోడలు.

దారి మధ్యలో ఇలా అంది.

'అందుకే మామయ్యా! మిమ్మల్ని ఎక్కడికీ పంపడం నాకు ఇష్టముండదు. అద్దాలు కూడా తీసి ఇవ్వలేనంత బిజినా నీ కొడుకు. ఆ పంచ ఎలా ఉందో చూడరా వాళ్లు. మిమ్మల్నే అనాలి'

పోనీలేమ్మా 'ఎవ్వరినీ ఏమీ అనకు అన్నాను. స్కూటీలో వెళ్తుండగా 'మామయ్యా! జాగ్రత్తగా కూర్చోండి. కావాలంటే నా భుజంపై తల వాల్చుకోండి' అంది కోడలు.

అన్నదే తడవుగా ఆమె భుజంపై తల

'నా బాధ మీకు అర్థం అవుతోందా.. మిమ్మల్ని చూసుకోలేనంత బిజీగా ఉన్న వారి ఇంటికి మీరు ఎందుకు వెళ్లడం. ఇక్కడ నేనూ మీ చిన్నకొడుకు సరిగ్గా చూసుకోవడం లేదా చెప్పండి మామయ్యా!' అంది.

కోడలి రెండు చేతుల్లో నా ముఖాన్ని ఉంచి వెక్కి వెక్కి ఏడ్చాను...

'నన్ను పసిబిడ్డలా చూసుకునే నీ దగ్గరికి ఎప్పుడు వస్తానా అని వెయ్యి కళ్లతో ఎదురుచూస్తానమ్మా! మరు జన్మ ఉంటే నీకు బిడ్డనై పుట్టాలని ఉంది తల్లీ!' ప్రేమగా



వాల్చుకున్నా.

కూతురిలా చూసుకునే కోడలు భుజంపై తల వాల్చగానే కన్నీరు ఉబికింది. ఇంటికి చేరగానే నా బ్యాగ్ లోని బట్టలన్నీ తీసింది ఇలా అడిగింది.

'నిజం చెప్పండి! మీ బట్టలు మీరే ఉతుక్కుంటున్నారు కదా!'

'లేదమ్మా! వాషింగ్ మెషిన్ లో వేస్తారు.' అన్నా.


అబద్ధం చెప్పేసి తలవంచుకున్నా. నన్ను ఒక టీచరులా నీరియన్ గా చూసింది. తలవంచుకున్న నన్ను చూసి పక్కున నవ్వేసింది.

నువ్వు చూసుకునే ఈ నెల రోజుల అనుభూతి మిగతా అన్ని నెలలకు సరిపోతుంది. నీ రుణం ఎలా తీర్చుకోను తల్లీ!

ఇలా అన్న నన్ను ప్రేమతో ఓదార్చింది నా కోడలు. కాదు కాదు నా కూతురు. నాకు మరొక దైవం.

పెద్దవారు పసి పిల్లలతో సమానం. వారికి ఆకలి వేసి అడిగే దాకా చూడకండి. పిల్లలకు ఆకలి వేస్తుందని తెలుసుకుని అన్నం పెడతాం కదా! వీరుకూడా అంతే!

పెద్దవారు మనకు మార్గదర్శనం.




క్రీడా నేపథ్యంలో వచ్చిన చిత్రాలు అందులోనూ క్రికెట్ పై అయితే ఎక్కువే. గతంలో ఎక్కువగా బాలీవుడ్ లో ఈ తరహా చిత్రాలు చూసినా ఇప్పుడు దాదాపు అన్ని భాషల్లోనూ వస్తున్నాయి. తెలుగులో ఇది వరకే ఉన్నా ఈ ఏడాది ఐదారు చిత్రాల బ్యాక్ డ్రాప్ క్రికెట్. రిటైర్మెంట్ వయస్సులో క్రికెట్ ఏమిటి అన్నది ఈ చిత్రం కాన్సెప్ట్. అన్నీ కోల్పోయిన ఓ వ్యక్తి తనకు ప్రాణప్రదమైన క్రికెట్ లో రీ ఎంట్రీ ఇచ్చి ఎలా రాణించాడన్నదే కథ. ఇది. ఓ భావోద్వేగ భరిత కథా చిత్రం. అలా తీశాడు దర్శకుడు గౌతమ్ తిన్నూరు.

కథ : అర్జున్ (నాని) అనాథ. క్రికెట్ అంటే పిచ్చి. ఫీల్డులో దిగితే ఫోర్లు, సిక్స్ లే. 26 ఏళ్లకు రంజీ మ్యాచ్ ఆడి జట్టును గెలిపిస్తాడు. కానీ తర్వాత క్రికెట్ ను అటకెక్కించేస్తాడు. ఫుడ్ కార్పొరేషన్ ఆఫ్ ఇండియాలో ఉద్యోగం సంపాదిస్తాడు. అవినీతి ఆరోపణలు ఎదుర్కోవడంతో ఆ ఉద్యోగాన్ని కోల్పోతాడు. అందరి దృష్టిలో ఇతని పై ఓ తరహా ముద్ర పడిపోతుంది. అలాంటి సమయంలో ప్రేమించి పెళ్లిచేసుకున్న సారా (శ్రద్ధ శ్రీనాథ్) స్టార్ హోటల్ లో రిసెప్షనిస్టుగా పని చేస్తూ ఇంటిని నెట్టుకొస్తుంది. తన కొడుకును కూడా క్రికెటర్ గా చేయాలనేది అర్జున్ కల. కొడుకు పుట్టినరోజునాడు అడిగిన జెర్సీ (క్రికెటర్స్ ధరించే టీషర్ట్) కొనలేని దయనీయ స్థితి అర్జున్ ది. అందుకోసం ఓ మ్యాచ్ ఆడతాడు. అయినా డబ్బులు చేతికందవు. ఆ మ్యాచ్ చూసి 10 ఏళ్ల తర్వాత కూడా అర్జున్ ఆటలో నైపుణ్యం ఏమాత్రం తగ్గలేదని గ్రహించిన అతని కోచ్ సత్యరాజ్... అసిస్టెంట్ కోచ్ గా ఉద్యోగం ఇస్తానని ముందుకొస్తాడు. కానీ అతను ఇండియా తరపున ఆడాలని కోరిక వ్యక్తం చేస్తాడు. 36 ఏళ్ల వయసులో ఆడడం సాధ్యమా అన్న కోచ్ మాటలు లెక్కచేయకుండా పట్టుదలతో సెలక్షన్ కు వెళతాడు. ఆ తర్వాత

ఏమైంది? అతనికి ఎలాంటి అనుభవాలు ఎదురయ్యాయి? అసలు పదేళ్లు క్రికెట్ ను ఎందుకు ఆడలేదు? అనేది ఈ చిత్రం.

విశ్లేషణ : వయోభేదం లేకుండా ఎక్కువ శాతం ఇష్టపడే క్రీడల్లో క్రికెట్ అగ్రస్థానం. అందుకే ఆ తరహా చిత్రాలు బాలీవుడ్ లో ఆదరణ పొందాయి. లగాన్, చక్ దే ఇండియా వంటి చిత్రాలు అలా హిట్ అయినవే. జెర్సీలోనూ అన్ని అంశాలనూ టచ్ చేస్తూ



దర్శకుడు ఆవిష్కరించాడు. మధ్యతరగతి కుటుంబ పరిస్థితులు, స్నేహితులతో నాని ప్రవర్తించే విధానం వంటివి యూత్ కు బాగా కనెక్ట్ అవుతాయి. రంజీ క్రికెట్ మ్యాచ్ ఎంపికలో లొసుగులు, తోటి ప్లేయర్ల ప్రవర్తన వంటివన్నీ కళ్లకు కట్టినట్లే చూపించాడు. క్రికెట్ సెటప్, కోచింగ్, మ్యాచ్ లు జరిగే తీరు... ఇందులో కనిపిస్తాయి. ఇది ఒక రకంగా అర్జున్ క్రికెట్ ప్రయాణమనే చెప్పాలి. చిత్ర యూనిట్ కాదని చెప్పినా.. ఇది ఫక్తు బయోపిక్ అనే చెప్పక తప్పదు. ప్రాణానికి ప్రాణమైన ఆటకు దూరమై తనను తాను కోల్పోతూ మానసిక సంఘర్షణకు లోనయ్యే క్రీడాకారుడిగా హీరో పాత్రను అద్భుతంగా తీర్చిదిద్దాడు దర్శకుడు గౌతమ్. ఆ పాత్రకు నానీ పూర్తి న్యాయం చేశాడు. కథలో తండ్రి కొడుకుల బంధాన్ని చూపించిన విధానం కీలకం. కొడుకు తనలా అవకూడదు. హీరో అవ్వాలని ప్రాణాన్ని సైతం లెక్కచేయకుండా ఆటను ఆడి గెలిపించిన విధానం అందరి హృదయాల్ని బరువెక్కిస్తుంది.

అయితే చిత్ర ప్రథమార్థంలో ఆటకు సంబంధించి సన్నివేశాలు తక్కువే. హీరో వ్యక్తిగత జీవితం మీదే చాలా వరకు కథ నడుస్తుంది. అయినా బోర్ కొట్టని విధంగా దర్శకుడు సన్నివేశాల్ని రాసుకున్నాడు. ద్వితీయార్థం అంతా ప్రధానంగా సన్నివేశాలన్నీ ఆట చుట్టూనే తిరుగుతాయి. అవి క్రికెట్ లవర్స్ తో పాటు సాధారణ ప్రేక్షకులకూ వినోదం పంచుతాయి.

సాధారణంగా క్రికెటర్లు 36 ఏళ్లకే.. ఆలోపే రిటైర్మెంట్ ప్రకటిస్తారు. కానీ 40 ఏళ్లప్పుడు ఆడి నెక్సెన్ అయిన వారున్నారంటూ కోచ్ ఇచ్చిన స్ఫూర్తి కూడా అర్జున్ కు ఉత్సాహాన్నిస్తుంది. అందుకే 36 ఏళ్ల వయసులో పునరాగమనం చేసిన హీరోకు ఆటలో అడ్డంకులేమీ ఉండకుండా చూపించాడు. అది కాస్త నాటకీయంగా అనిపిస్తుంది. రంజీ మ్యాచ్ లు డే అండ్ నైట్లో జరుగుతున్నట్లు చూపించడం కూడా టెంజోని దెబ్బ తీసింది. పదేళ్లపాటు ఎందుకు క్రికెట్ మానేశాడనే విషయం భార్యకూడా చెప్పలేనంత రహస్యంగా మిగులుతుంది. అయినా ఆమె పెద్దగా పట్టించుకోదు. ఆ పదేళ్ల బ్రేక్ ఎందుకు అనే పాయింట్ చిత్రానికి ఆయువు పట్టు. చిత్రంలో బలమైన అంశం అదే. అందుకే దాన్ని ముగింపు వరకు లాక్కొచ్చాడు. అయినా ముగింపు ఎలా ఉంటుందనేది ముందుగానే ప్రేక్షకుడు పసిగట్టేస్తాడు. ఇక సారా పాత్రకు శ్రద్ధ పూర్తి న్యాయం చేసింది. సత్యరాజ్ మరోసారి తన అనుభవాన్ని చూపించారు. సెటిల్డ్ పెర్సాన్ లతో కోచ్ పాత్రకు ఓ ప్రత్యేకత తీసుకొచ్చారు. నాని కొడుకుగా రోనిత్ చాలా కాలం గుర్తుంటాడు. మిగతా ఆర్టిస్టులందరూ బాగానే చేశారు. కథలోని భావోద్వేగాల్ని అర్థం చేసుకుని సంగీతం సమకూర్చే అనిరుధ్ రవిచందర్ బాణీలు, సాహు సినిమాటోగ్రాఫర్ షన్ పాయింట్లు, నిర్మాణ విలువలు బాగున్నాయి.

- మురళి

మేడే ఎర్తజెండా రేపరేపలు



కృష్ణా



రైల్వే



అనంతపురం



స్టేల్ షాంట్



రాజమండ్రి



కర్నూలు



మచిలీపట్నం



నంద్యాల



గుంటూరు



విజయనగరం

KLVO7A5M2

మేడే ఎర్రజెండా రెపరెపలు



36



మనసు ఫౌండేషన్
పుస్తకాల పరిశీలనాపట్టిక

పుస్తకం పంఖ్య	KLVOIA 542
పుస్తకం పేరు	కాంతి కళా
తారీఖు	28-08-23
మొదట చదివినది	YES
వెనుక చదివినది	YES
మొత్తం పేజీలు	37
పెద్ద సైజు పేజీలు	NO
భాగం పేజీలు	NO
లేని పేజీలు	NO
తయారు చేసినది	Chimanya
పేజీలు విడదీసినది	mana
పొన్ చేసినది	Nandha
పరిశీలించినది	Pragathi
పేజీలు పరిశీలించినది	
లైబ్రరీలో చేసినది	
ప్యాకింగు చేసినది	
పొన్ చెయ్యబడినది	
తప్పులు	
పరిశీలించినది	